



IL-KUMMISSJONI
EWROPEA

Brussell, 14.7.2023
COM(2023) 453 final

RAPPORT TAL-KUMMISSJONI

Il-Monitoraġġ tal-applikazzjoni tad-dritt tal-Unjoni Ewropea

Rapport Annwali 2022

Kelmtejn ta' qabel	3
Il-Patt Ekoloġiku Ewropew	4
Arja u ilma nodfa	4
Ġestjoni tar-riskji ta' għargħar	5
Il-protezzjoni tal-bijodiversità	5
Il-promozzjoni ta' ekonomija ċirkolari	6
Azzjoni klimatika	6
Energija nadifa	6
Suq uniku tal-enerġija	7
Trasport nadif	8
Agrikoltura sostenibbli li tiżgura l-provvista tal-ikel	8
Is-sajd sostenibbli u l-ippjanar tal-ispazju marittimu	9
Saħħa u sikurezza alimentari	10
Prevenzjoni ta' mard relatat mat-tabakk	10
Trasport aktar sikur	11
Ewropa Lesta għall-Era Diġitali	12
Teknoloġija li taħdem għan-nies	12
Ekonomija diġitali ġusta u kompetittiva	13
Il-promozzjoni tal-ekonomija tad-data	13
Soċjetà diġitali miftuħa, demokratika u sostenibbli	13
Il-protezzjoni għall-konsumaturi u għall-kumpaniji	14
Prodotti, servizzi u siti web aċċessibbli	14
Suq uniku li jithalla jkattar it-tkabbir	15
Informazzjoni trasparenti dwar u għan-negozji	16
Sistemi tat-trasport diġitali	16
Ekonomija għas-servizz tan-nies	18
Kundizzjonijiet tax-xogħol	18
Saħħa u sikurezza fuq il-post tax-xogħol	19
Mobilità tal-forza tax-xogħol	19
Koordinazzjoni tas-sigurtà soċjali	20
Informazzjoni u assistenza aħjar għaċ-ċittadini u għan-negozji	20
Ir-regolamentazzjoni aħjar tal-professjonijiet u r-rikonoxximent tal-kwalifiki	20
Il-prevenzjoni tal-falliment ta' kumpaniji vijabbli	21
Servizzi finanzjarji	21
Pagamenti bl-imnut	22

Is-sorveljanza tal-applikazzjoni tar-regoli tal-UE dwar is-servizzi finanzjarji mill-awtoritajiet nazzjonali	22
Il-ħasil tal-flus u l-finanzjament tat-terroriżmu.....	22
Mobilità u trasport.....	23
Tassazzjoni diretta	24
Tassazzjoni indiretta	25
Dwana.....	26
Promozzjoni tal-Istil ta' Ħajja Ewropew u d-Demokrazija Ewropea	28
L-istat tad-dritt	28
Il-protezzjoni tal-persuni li jirrapportaw ksur tal-ligi tal-UE.....	29
Il-ġlieda kontra d-diskriminazzjoni, ir-razziżmu u l-ksenofobija	29
Il-promozzjoni tal-bilanċ bejn ix-xogħol u l-ħajja privata.....	30
Protezzjoni tad-data personali.....	30
Protezzjoni taċ-ċittadinanza tal-UE.....	30
Kooperazzjoni ġudizzjarja u drittijiet individwali f'materji kriminali.....	31
Sigurtà	31
Migrazzjoni u Ażil.....	32
L-implimentazzjoni ta' sanzjonijiet kontra r-Russja.....	33

Dikjarazzjoni ta' iħabda ta' responsabbiltà: Dan ir-rapport jistabbilixxi l-ażżjonijiet tal-Kummissjoni biex timmonitorja u tinforza l-ligi tal-UE matul l-2022. Is-sitwazzjoni attwali tal-każżijiet ta' ksur imsemmija setgħet evolvi minn dak iż-żmien 'l hawn.

Kelmtejn ta' qabel

L-2022 kienet waħda mill-aktar mument i diffiċli fl-istorja reċenti tal-kontinent tagħna. Il-gwerra reġġet tfacċat fl-Ewropa b'impatt immedjat fuqna lkoll. Hafna beżgħu mhux biss mill-konsegwenzi għall-Ukrajna, iżda wkoll minn reċessjoni ekonomika, taqlib demokratiku u firda fil-bqija tal-Ewropa. Iżda ahna żammejna sod. Il-għieda tal-Ukrajna għal-helsien tkompli tispirana, u żżomm il-kolp tal-appoġġ finanzjarju, militari u politiku bla preċedent mill-Unjoni Ewropea.



U filwaqt li għadna u se nibqgħu sodi fl-appoġġ tagħna għall-Ukrajna, qed inkomplu nintroduċu l-bidliet trasformattivi li wegħedna fil-bidu tal-mandat ta' din il-Kummissjoni biex nibnu Ewropa aktar qawwija, aktar ekoloġika u aktar b'saħħitha għall-generazzjoni li jmiss.

Biex inwettqu dawn il-bidliet ipprezentajna firxa wiesgħa ta' proposti u strateġiji ambizzjużi. Iżda l-ambizzjonijiet tagħna jistgħu tassew isiru realtà u se jkun ta' benefiċċju veru għall-Ewropej kollha, irrispettivament minn fejn jgħixu, jekk ir-regoli li nipproponu ma jgħux miftiehma biss fi Brussell, iżda jigu applikati wkoll b'mod xieraq fil-prattika fil-partijiet kollha tal-UE.

Dan ir-rapport jistabbilixxi l-azzjoni li ħadna fl-2022 biex niżguraw li daww ir-regoli jaħdmu fil-prattika. Infurzajna r-regoli tal-UE fl-oqsma kollha ta' politika, filwaqt li ffukajna fuq l-aktar kwistjonijiet importanti għall-ħajja ta' kuljum tan-nies u tan-negozji. Għaldaqstant, il-parti l-kbira tal-proċeduri li nedejna fl-2022 kienu relatati mal-ambjent, mal-gustizzja u mad-drittijiet fundamentali, u mas-suq uniku u l-impjiegi.

Fejn jinqalgħu l-problemi, l-ewwel naħdmu mill-qrib mal-Istati Membri biex nippruvaw insolvuhom malajr kemm jista' jkun. Bosta drabi jirnexxielna. Madankollu, kif joħroġ fid-dieher fir-rapport, ma noqogħdux lura milli nieħdu azzjoni ta' infurzar fejn meħtieġ biex niżguraw li l-Unjoni tagħna tibqa' spazju sikur ta' prosperità kondiviża, demokrazija ta' demokraziji u komunità vera ta' valuri.

Dejjem tiegħek,

Dr Ursula von der Leyen

Il-President tal-Kummissjoni Ewropea

Il-Patt Ekoloġiku Ewropew

Irridu naħdmu bla heda biex nadattaw għall-klima tagħna - in-natura trid issir l-akbar alleat tagħna."

Il-President von der Leyen, fid-Diskors tagħha dwar l-Istat tal-Unjoni 2022



It-tibdil fil-klima u d-degradazzjoni ambjentali huma theddida eżistenzjali għall-Ewropa u għad-dinja. Il-mewġiet ta' shana estremi, in-nirien fil-foresti u n-nixfiet bla precedent fl-2022 wasslu biex in-nies madwar id-dinja jhossu l-effetti severi tagħhom, li kull ma jmur qed jiżdiedu. L-aċċellerazzjoni tat-tranzizzjoni ekoloġika tal-UE hija essenzjali biex nindirizzaw il-kriżi klimatika u nsahhu l-ekonomija u s-sigurtà tal-UE. Il-Patt Ekoloġiku Ewropew ifassal it-triq lejn it-tniġġis [zero](#) fl-arja, fl-ilma u fil-ħamrija, u biex nittrasformaw l-ekonomija tal-UE f'waha moderna u effiċjenti fir-rizorsi. Fl-2022 il-Kummissjoni infurzat ir-regoli tal-UE b'dixxiplina biex nilhqu dawn l-oġettivi.

Arja u ilma nodfa

It-tniġġis tal-arja huwa l-akbar riskju għas-saħħa ambjentali fl-Ewropa. Ir-regoli tal-UE dwar [l-istandards tal-kwalità tal-arja](#) huma kruċjali għat-tnaqqis tal-effetti negattivi tat-tniġġis tal-arja fuq is-saħħa tal-bniedem: F'dawn l-aħħar 30 sena l-għadd ta' mwiet prematuri minħabba t-tniġġis tal-arja fl-Istati Membri naqas b'60 %. Il-Kummissjoni komplet tinforza dawn l-istandards bla heda biex thares is-saħħa tal-bniedem u tissalvagwardja l-ambjent naturali.

Il-Kummissjoni tat il-pass li jmiss fil-proċedimenti ta' ksur tagħha kontra [l-Kroazja](#) rigward il-kwalità tal-arja minħabba l-livelli għoljin ta' materja partikolata (PM_{10}) u materja partikolata fina ($PM_{2.5}$). Appellat lill-[Polonja](#) biex tneħħi l-ostakli għall-aċċess għall-gustizzja fir-rigward tal-pjanijiet dwar il-kwalità tal-arja skont [id-Direttiva dwar il-Kwalità tal-Arja fl-Ambjent](#). Il-Kummissjoni ħadet il-pass li jmiss fil-proċedura kontra [Ċipru](#) talli naqas milli jittrasponi b'mod sħiħ [id-Direttiva dwar l-Impjanti ta' Kombustjoni Medji](#). Id-Direttiva tistabbilixxi limiti fuq l-emissjonijiet għall-impjanti tal-kombustjoni medji biex jitnaqqas it-tniġġis tal-arja.

Il-Kummissjoni ddecidiet li tressaq lil [Spanja](#), lil [Malta](#) u lill-[Polonja](#) quddiem il-Qorti tal-Gustizzja tal-Unjoni Ewropea minħabba t-trattament tagħhom tal-ilma mormi. Ħadet ukoll il-pass li jmiss fil-proċedura kontra [l-Ungerija](#) rigward sustanzi fl-ilma tax-xorb li jistgħu jkunu ta' periklu potenzjali għas-saħħa.

Il-Kummissjoni insistiet li [l-ilma mormi](#) jiġi trattat kif xieraq. Infurzat ukoll id-[Direttiva dwar l-Ilma tax-Xorb](#) biex tiżgura li l-ilma maħsub għall-konsum mill-bniedem ikun tajjeb għas-saħħa u nadif.

Gestjoni tar-riskji ta' għargħar

L-għargħar katastrofiku fil-Ġermanja u fil-Belġju f'Lulju 2021 wera l-importanza li r-riskji tal-għargħar jiġu vvalutati fid-dawl tat-tibdil fil-klima. L-għargħar jista' wkoll jirrilaxxa inkwinanti maħżuna fl-art u jxerridhom saħansitra b'mod aktar wiesa'. [Id-Direttiva dwar l-Għargħar](#) tirrikjedi li l-Istati Membri jadottaw pjanijiet għall-gestjoni tar-riskji tal-għargħar, li huma kritiċi għal reazzjoni rapida. Il-Kummissjoni tat il-pass li jmiss fil-proċeduri ta' ksur kontra l-[Bulgarija](#), [il-Greċja](#), [Ċipru](#), [il-Litwanja](#), [ir-Rumanija](#) u [s-Slovakkja](#) biex jiżguraw mapep aġġornati tar-riskju tal-għargħar.

Il-protezzjoni tal-bijodiversità

Il-Patt Ekoloġiku Ewropew u [l-Istrateġija għall-Bijodiversità għall-2030](#) għandhom l-għan li l-UE ma tibqax tiflel il-bijodiversità tagħha. Dan għandu jinkiseb permezz tal-harsien tas-siti naturali u t-treġġiġh lura tal-ekosistemi li saritilhom ħsara lejn *status* ta' konservazzjoni favorevoli f'habitats bi rwol vitali għall-bijodiversità. Il-harsien tal-foresti, tal-ħamrija, tal-artijiet mistagħdra u taż-żoni tal-baħar huwa essenzjali biex niksbu l-mitigazzjoni tal-klima li hija meħtieġa sal-2030.



[Ir-regoli tal-UE](#) jipprevedu wkoll li l-partijiet li jintlaqtu minn ħsara ambjentali jitolbu lill-awtorità nazzjonali responsabbli tiddeċiedi l-azzjoni preventiva u ta' rimedju li tkun trid tittiehed mill-operatur responsabbli. Il-Kummissjoni talbet [lin-Netherlands](#) u [lill-Iżvezja](#) biex jittrasponu dawn ir-regoli b'mod xieraq. Fl-istess waqt, il-Kummissjoni setgħet tagħlaq ħames każijiet minhabba li l-Istati Membri ikkonformaw ir-regoli tagħhom mal-liġi tal-UE. Dan żgura li l-persuni kollha li jenhtieg li jkollhom dan id-dritt ikunu jistgħu jissottomettu informazzjoni u jitolbu lill-awtoritajiet jiehdu azzjoni f'dak li għandu x'jaqsam mal-ħsara ambjentali.

F'każ li joriġina minn petizzjoni lill-Parlament Ewropew, il-Kummissjoni talbet lil [Spanja](#) timplimenta [sentenza](#) tal-Qorti tal-Ġustizzja dwar l-artijiet mistagħdra ta' Doñana, tissalvagwardja l-habitats protetti u timmanigga b'mod sostenibbli l-korpi tal-ilma ta' taht l-art li jalimentaw dawn l-artijiet mistagħdra.

Il-Kummissjoni ddeċidiet li tressaq [lill-Greċja](#) quddiem il-Qorti tal-Ġustizzja talli naqset milli tittrasponi b'mod korrett [id-Direttiva dwar il-Valutazzjoni tal-Impatt Ambjentali](#). Il-Kummissjoni talbet lil [Spanja](#) tirrimedja l-effetti dannużi fuq l-ambjent ta' kumplex ta' lukandi fil-Gżejjer Kanarji. Il-Kummissjoni talbet ukoll lil [Franza](#) biex tallinja l-leġiżlazzjoni tagħha b'mod sħiħ mad-Direttiva. Ċipru, min-naħa l-oħra, allinja r-regoli nazzjonali tiegħu u l-Kummissjoni għalqet il-każ ta' ksur tagħha. Dan se jsaħħaħ il-valutazzjoni tal-konsegwenzi ta' proġett fuq l-ambjent f'Ċipru qabel il-kostruzzjoni attwali tiegħu, li hija fundamentali għall-protezzjoni tal-bijodiversità.

Il-Kummissjoni ħadet il-pass li jmiss fil-proċedura kontra [15-il Stat Membru](#) biex jipproteġu l-ambjent kontra [speċijiet aljeni invażivi](#). Appellat lis-[Slovakkja](#), [lil Ċipru](#) u [lill-Portugall](#) biex iħarsu u jamministraw żoni protetti taht Natura 2000 skont [id-Direttiva dwar il-Habitats](#). Il-Kummissjoni talbet ukoll lis-[Slovenja](#) tikkonforma mad-[Direttiva dwar l-Għasafar](#) biex tipproteġi l-għasafar selvaġġi.

Il-promozzjoni ta' ekonomija ċirkolari

Il-pjan ta' azzjoni dwar l-ekonomija ċirkolari huwa komponent ewlieni tal-Patt Ekoloġiku Ewropew, li jwitti t-triq għal Ewropa aktar nadifa u kompetittiva. Jippromwovi l-irkupru tal-iskart u jhegġegħ l-implimentazzjoni shiha tal-istandards tal-UE dwar l-immanigġar tal-iskart. L-infurzar mill-Kummissjoni ta' dawn ir-regoli jgħin biex jitnaqqsu l-effetti negattivi tal-iskart fuq is-saħħa tal-bniedem u l-ambjent.

Il-Kummissjoni nediet proċeduri ta' ksur, jew issuktathom, kontra [11-il Stat Membru](#) talli naqsu milli jittrasponu bis-shiħ [id-Direttiva dwar il-Plastik li jintuża darba biss](#). Id-Direttiva għandha l-għan li tipprevjeni u tnaqqas l-impatt ta' ċerti prodotti tal-plastik li jintużaw għal żmien qasir ħafna fuq l-ambjent u fuq is-saħħa tal-bniedem.

Dwar l-użu tal-basktijiet tal-plastik, l-Irlanda kkonformat il-legiżlazzjoni tagħha mad-[Direttiva dwar il-Basktijiet tal-Plastik](#), bħala riżultat ta' proċess ta' qabel il-ksur mibdi mill-Kummissjoni (EU Pilot).

Dwar it-trattament tal-iskart, il-Kummissjoni talbet lill-[Portugall](#) itejjeb il-prattika tiegħu u japplika [d-Direttiva dwar ir-rimi ta' skart f'Landfills](#) u [d-Direttiva Qafas dwar l-iskart](#) b'mod korrett.

Azzjoni klimatika

L-UE nnifisha stabbilixxiet l-oġettiv li sal-2050 l-Ewropa ssir l-ewwel kontinent newtrali għall-klima. Il-Liġi Ewropea dwar il-Klima stabbilixxiet ukoll mira intermedja għat-tnaqqis tal-emissjonijiet tal-gassijiet serra netti b'mill-inqas 55 % sal-2030, meta mqabbla mal-livelli tal-1990. L-istrategġija fit-tul huma kruċjali biex jgħinu fil-kisba tat-trasformazzjoni ekonomika meħtieġa biex jintlaħqu dawn l-għanijiet klimatiċi. Ir-Regolament dwar il-Governanza jobbliga lill-Istati Membri jhejju l-istrategġija fit-tul tagħhom b'perspettiva ta' mill-anqas 30 sena. Fl-2022 l-Kummissjoni nediet proċedimenti ta' ksur kontra l-[Bulgarija](#), [l-Irlanda](#), [il-Polonja](#) u [r-Rumanija](#) talli naqsu milli jinnotifikaw dawn l-istrategġiji lill-Kummissjoni.



Energija nadifa

Id-dekarbonizzazzjoni tas-sistema tal-enerġija tal-UE hija kruċjali biex jintlaħqu l-oġettivi klimatiċi tal-UE. Il-konsegwenzi tal-pandemija tal-COVID-19 u l-invażjoni militari Russa tal-Ukrajna kienu diffiċli għal dan il-proċess. Il-Kummissjoni baqgħet determinata li timplimenta l-pakkett dwar l-Energija Nadifa għall-Ewropej kollha: l-enerġija nadifa tinsab fil-qalba tat-tranzizzjoni tal-enerġija lejn settur tal-enerġija sikur, sigur u sostenibbli li jqiegħed lill-konsumaturi l-ewwel.

Il-promozzjoni tal-enerġija rinnovabbli mhijiex biss fundamentali għall-oġġettivi klimatiċi tal-UE iżda tgħin ukoll biex tistabbilizza s-settur tal-enerġija billi tnaqqas il-volatilità tas-suq, tnaqqas il-prezzijiet tal-enerġija u ssahħaħ is-sigurtà tal-provvista tal-UE. [Id-Direttiva dwar l-Enerġija Rinnovabbli](#) tipprova l-qafas għall-iżvilupp tal-enerġija rinnovabbli fl-UE, u l-infurzar tagħha huwa prijorità għall-Kummissjoni.

Billi l-Istati Membri naqsu milli jittrasponu r-regoli tal-UE, il-Kummissjoni ħadet il-pass li jmiss fil-proċedimenti ta' ksur tagħha:

- [kontra 15-il Stat Membru](#) dwar [l-emendar tad-Direttiva dwar ir-Rendiment tal-Bini fl-Użu tal-Enerġija](#);
- [kontra 12-il Stat Membru](#) dwar [l-emendar tad-Direttiva dwar l-Effiċjenza fl-Enerġija](#);
- [kontra 15-il Stat Membru](#) dwar [id-Direttiva dwar l-Enerġija Rinnovabbli](#).

Suq uniku tal-enerġija

Suq tal-enerġija tal-UE integrat huwa l-aktar mod kosteffettiv biex jiġi żgurat provvisti tal-enerġija siguri u affordabbli għan-nies u għan-negozji. Ir-regoli komuni u l-infrastruttura transfruntiera jagħmluha possibbli li l-enerġija prodotta f'pajjiż wieħed tal-UE titwassal lill-konsumaturi f'pajjiż ieħor. Il-kompetizzjoni u għażla akbar ta' fornituri tal-enerġija għall-konsumaturi jzommu l-prezzijiet taħt kontroll. Suq integrat jikkontribwixxi wkoll għas-sigurtà tal-provvista u s-sostenibbiltà.



[Id-Direttiva dwar l-Elettriku](#) tiżgura swieq kompetittivi għas-settur tal-elettriku bejn fruntiera u oħra. Il-pressjoni fuq is-settur tal-enerġija fl-2022 għamlitha partikolarment importanti li l-Kummissjoni tinforza dawn ir-regoli b'mod sod.

Il-Kummissjoni ssuktat il-proċedura ta' ksur kontra [l-Germanja](#) u [l-Iżvezja](#) talli naqsu milli jittrasponu d-Direttiva dwar l-Elettriku. Nediet proċeduri kontra tmien [Stati Membri](#) għall-istess raġuni.

Enerġija nukleari bla periklu

L-enerġija nukleari jista' jkollha rwol pożittiv fl-ilħuq tal-miri klimatiċi u fl-iżgurar tas-sigurtà tal-enerġija, dment li jintlaħaq l-oġġla livell ta' sikurezza nukleari u ta' radjuprotezzjoni. Il-Kummissjoni kompliet tiffoka fuq l-implimentazzjoni effettiva tal-qafas legali tal-Euratom dwar is-sikurezza nukleari, il-protezzjoni tal-haddiema, tal-pazienti u tal-pubbliku mir-radjazzjoni jonizzanti u fuq l-iżgurar li l-iskart radjuattiv jiġi ttrattat b'mod sikur.

Il-Kummissjoni tat il-pass li jmiss fil-proċedura kontra [l-Kroazja](#), [l-Estonja](#), [l-Italja](#), [l-Awstrija](#), [il-Portugall](#) u [s-Slovenja](#) talli naqsu milli jadottaw il-programmi nazzjonali xierqa għall-ġestjoni tal-iskart radjuattiv u tal-fjuwil użat f'konformità mar-[regoli tal-UE](#). Għalqet 23 każ tal-EU Pilot dwar it-traspożizzjoni tad-[Direttiva dwar is-Sikurezza Nukleari](#) wara li l-Istati Membri, fejn

mehtieg, emendaw jew adottaw regoli nazzjonali ġodda. Il-Kummissjoni kkonkludiet li t-traspożizzjoni f'dawn l-Istati Membri kienet korretta, u kkontribwiet għal żieda fis-sikurezza nukleari.

Il-Kummissjoni rreferiet lil [Spanja](#), [lil-Latvja](#) u [lil-Portugall](#) quddiem il-Qorti tal-Ġustizzja talli naqsu milli jittrasponu l-[legiżlazzjoni](#) tal-UE dwar il-protezzjoni mir-radżazzjoni. Hija talbet [lil-Italja](#) tikkonforma ma' [sentenza](#) tal-Qorti tal-Ġustizzja li sabet li l-Italja ma kinitx ittrasponiet dawn ir-regoli fil-legiżlazzjoni nazzjonali. Il-Kummissjoni nediet proċeduri ta' ksur kontra [l-Belġju](#) u [l-Bulgarija](#) talli ttrasponew ir-regoli b'mod skorrett.

Trasport nadif

Is-settur tat-trasport jista' jwassal lill-UE biex tilhaq l-oġettiv tagħha dwar in-newtralità klimatika. Il-modi kollha tat-trasport jehtieg li jsiru aktar sostenibbli. L-alternattivi ekoloġiċi jehtieg li jkunu aċċessibbli u jehtieg li jiġu stabbiliti l-inċentivi t-tajba li jixprunaw it-tranżizzjoni.

Fis-settur tat-toroq, [id-Direttiva dwar il-Vetturi Nodfa](#) tistabbilixxi miri nazzjonali għall-akkwist pubbliku ta' vetturi nodfa. Huma stabbiliti miri speċifiċi għall-karozzi u l-vannijiet, it-trakkijiet u x-xarabanks, inkluż oġettiv għal xarabanks b'emissjonijiet żero. Biex jiġi żgurat li l-istess regoli jiġu applikati fl-Istati Membri kollha, il-Kummissjoni ssukat il-proċedura tagħha kontra [l-Bulgarija](#), [iċ-Ċekja](#), [Cipru](#), [l-Ungerija](#) u [l-Iżvezja](#), li ma kinux ittrasponew ir-regoli fid-dritt nazzjonali.



Fis-settur marittimu, [id-Direttiva dwar il-faċilitajiet tal-akkoljenza fil-portijiet](#) hija mfassla biex tipprevjeni t-tniġġis tal-baħar mill-bastimenti. Dan jirrikjedi li l-iskart iġġenerat abbord ma jintremiex fil-baħar iżda jingabar fil-portijiet, li jridu joffru faċilitajiet xierqa għall-għbir u l-ipproċessar tal-iskart. Il-Kummissjoni ħadet il-pass li jmiss fil-proċeduri kontra [Ċipru](#), [in-Netherlands](#), [l-Awstrija](#), [il-Polonja](#) u [l-Iżvezja](#) talli naqsu milli jittrasponu dawn ir-regoli.

Agrikoltura sostenibbli li tiżgura l-provvista tal-ikel



[Il-politika agrikola komuni tal-UE](#) tiżgura l-provvista tal-ikel fl-UE, tistabbilizza s-swieq u tgħin lill-bdiewa jirċievu dħul ġust. Tgħin ukoll biex tindirizza l-isfidi ambjentali bħat-tibdil fil-klima u t-telfien tal-bijodiversità.

Il-konsegwenzi tal-aggressjoni militari tar-Russja kontra l-Ukrajna tefgħu pressjoni fuq il-katina tal-provvista tal-UE, u s-sigurtà tal-ikel globali. L-organizzazzjoni komuni tas-swieq tal-prodotti agrikoli tal-UE saħħet it-twegiba tal-UE għal din it-theddida. Sistema

agroalimentari reżiljenti u effiċjenti żgurat li ikel sikur, affordabbli u ta' kwalità għolja jibqa' disponibbli fl-Istati Membri kollha. Il-Kummissjoni aġixxiet bil-qawwa biex tevita kwalunkwe problema fuq is-suq agrikolu komuni.

L-Ungerija introduċiet skema ta' notifika minn qabel għall-esportazzjonijiet taċ-ċereali li għamlitha possibbli li l-awtorajiet Ungerizi jantiċipaw il-bejgħ jew li jixtru ċ-ċereali qabel ma sseħħ l-esportazzjoni. Il-Kummissjoni qieset li din il-miżura hija inkompatibbli mar-regoli tal-UE dwar l-organizzazzjoni komuni tas-swieq agrikoli u dwar ir-regoli komuni għall-esportazzjonijiet. Għalhekk, il-Kummissjoni bdiet proċedura ta' ksur kontra [l-Ungerija](#).

Il-Kummissjoni ssuktat tiżgura l-applikazzjoni korretta ta' [regoli dwar l-appoġġ finanzjarju lill-bdiewa li kienu applikabbli fl-2022](#), kif ukoll leġislazzjoni oħra marbuta mar-regoli l-oħrajn tal-politika agrikola komuni, bħal dawk dwar i) [il-biedja organika](#), ii) [il-harsien tal-indikazzjonijiet ġeografiċi](#) u iii) [il-projbizzjoni ta' prattiki kummerċjali ingusti fil-katina tal-provvista agrikola u alimentari](#). Il-Kummissjoni għalqet każijiet ta' ksur kontra 11-il Stat Membru billi inkorporaw bis-sħiħ dawn ir-regoli biex jevitaw prattiki kummerċjali ingusti fil-ligi nazzjonali. Madankollu, il-Kummissjoni identifikat każijiet ta' traspożizzjoni inkorretta; biex tindirizzahom malajr, il-Kummissjoni nediet proċessi ta' qabel il-ksur (EU Pilot) kontra 16-il Stat Membru.

Is-sajd sostenibbli u l-ippjanar tal-ispazju marittimu

L-oġġettivi primarji tal-[politika komuni tas-sajd tal-UE](#) huma li tiżgura li s-sajd u l-akkwakultura jkunu sostenibbli u jikkontribwixxu għall-iżvilupp soċjoekonomiku tal-komunitajiet kostali u d-disponibbiltà tal-provvisti tal-ikel. L-istokkijiet tal-hut iridu jingiebu flivelli b'saħħithom u jinżammu fil-qalba tal-politika. Huwa għalhekk li r-regoli tal-UE jllimitaw il-kapaċità tal-flotta u jllimitaw il-qabdiet u l-attivitajiet tas-sajd. Biex jiġi żgurat li dawn ir-regoli jiġu implimentati bis-sħiħ, l-Istati Membri jridu jistabbilixxu sistemi xierqa ta' kontroll u infurzar.

Għaldaqstant, il-Kummissjoni tiffoka l-azzjoni ta' infurzar tagħha fuq il-verifika li r-regoli jiġu infurzati mill-Istati Membri. L-azzjoni tagħha ffukat fuq l-obbligi li l-qabdiet jintiżnu, jiġu rreġistrati u rrapportati b'mod preċiż. Ir-reġistrazzjoni akkurata tal-qabdiet hija l-bażi għall-ġestjoni effettiva tas-sajd, għall-prevenzjoni tas-sajd eċċessiv u għat-tnaqqis ta' qabdiet mhux mixtieqa. Hemm il-bżonn ta' sistema xierqa ta' sanzjonar u sistema armonizzata għall-kondiviżjoni tad-data dwar is-sajd bejn l-Istati Membri u mal-Kummissjoni. Il-Kummissjoni kellha djalogi ta' qabel il-ksur (EU Pilot) mal-Istati Membri biex tindirizza l-problemi identifikati f'dan ir-rigward.



Il-Kummissjoni kompliet tissorvelja kif [id-Direttiva dwar l-Ippjanar tal-Ispazju Marittimu](#) kienet qed tiġi implimentata, speċjalment l-obbligu li jiffasslu pjanijiet spazjali marittimi. Dan l-obbligu huwa mfassal biex jippromwovi l-iżvilupp sostenibbli u l-użu ta' żoni u riżorsi tal-baħar, il-Pjanijiet Spazjali marittimi jistgħu jkunu wkoll għodda essenzjali biex jiġi ffaċilitat l-użu tal-enerġija rinnovabbli lil hinn mill-kosta. Il-Kummissjoni fethet proċedimenti ta' ksur kontra [l-Bulgarija](#) u [Spanja](#), minhabba li ma kellhomx pjanijiet bħal dawn.

L-Istati Membri jridu jikkontrollaw ukoll l-attivitajiet tas-sajd tal-bastimenti tal-UE barra mill-ilmijiet tal-UE u jiżguraw il-konformità mar-regoli tal-politika komuni tas-sajd. Il-Kummissjoni ssuktat il-proċedura ta' ksur kontra [Franza](#) talli naqset milli tikkontrolla b'mod adegwat parti mill-flotta esterna tagħha.

Il-Kummissjoni segwiet żewġ każijiet ta' ksur li fethet kontra [l-Belġju](#) u [n-Netherlands](#) talli naqsu milli jikkontrollaw u jinfuraw l-użin u r-registrazzjoni preċiżi tal-qabdiet. Il-Kummissjoni fethet ukoll proċedura ta' ksur kontra [l-Kroazja](#) biex issegwi n-nuqqasijiet identifikati fis-sistema ta' kontroll tagħha għall-farms tat-tonn. Għalqet ukoll każ kontra Malta dwar it-tonn għaliex l-awtoritajiet Maltin indirizzaw in-nuqqasijiet identifikati.

Saħħa u sikurezza alimentari



Ir-regoli tal-UE dwar is-saħħa u s-sikurezza tal-ikel għandhom l-għan li jiżguraw livell għoli ta' protezzjoni tas-saħħa tal-bniedem, tal-annimali u tal-pjanti, filwaqt li jharsu l-interessi tal-konsumaturi. Filwaqt li tintegra s-saħħa tal-bniedem, tal-annimali u tal-ambjent, kif ukoll is-sikurezza tal-ikel u tal-għalf, il-Kummissjoni tiehu approċċ ta' "Saħħa Wahda" għat-tnejn u l-prevenzjoni.

Barra minn hekk, biex tipprotegi s-saħħa tal-bniedem u tikkontribwixxi għal sistema tal-ikel sostenibbli, il-Kummissjoni tgħin lill-Istati Membri jinfuraw il-leġiżlazzjoni, pereżempju, dwar prodotti li jitqiegħdu fis-suq tal-UE u li jkollhom kuntatt mal-ikel.

Bejn Mejju 2021 u April 2022, il-Kummissjoni u l-Istati Membri ħadmu flimkien biex ineħħu għadd sinifikanti ta' prodotti mhux sikuri tal-kċina u tal-mejda mis-suq tal-UE. Din l-azzjoni kongunta ta' infurzar, imsejha "[Bamboo-zling](#)", iffukat fuq oġġetti tal-plastik li fihom il-bambù u li ta' sikwit jiġu importati lejn l-UE minn pajjiżi mhux tal-UE. Meta jiġu pprezentati b'mod qarrieqi bħala naturali jew sostenibbli dawn il-prodotti jistgħu jipprovokaw il-migrazzjoni ta' sustanzi li jikkawżaw il-kanċer f'livelli li jaqbzu l-limiti skont [ir-regoli tal-UE](#). Ħafna prodotti illegali u frodulenti bħal dawn ġew irtirati mis-suq.

Prevenzjoni ta' mard relatat mat-tabakk

Il-konsum tat-tabakk għadu l-kawża ewlenija tal-kanċer li jista' jiġi evitat u 27 % tal-kanċers kollha huma attribwibbli għalih. [Id-Direttiva dwar il-Prodotti tat-Tabakk](#) għandha l-għan li ttejjeb il-funzjonament tas-suq intern għat-tabakk u prodotti relatati, filwaqt li tiżgura livell għoli ta' protezzjoni tas-saħħa għan-nies. Din tiġġenera riżultati pożittivi għas-saħħa pubblika. Fl-2022, il-Kummissjoni kompliet il-ħidma tagħha biex tinforza bis-siġħ id-Direttiva, filwaqt li appoġġat l-implimentazzjoni [tal-pjan tal-Ewropa għall-għieda kontra l-kanċer](#). Ivvalutat ukoll jekk il-ligijiet nazzjonali ttrasponewx id-Direttiva b'mod korrett. Id-djalogu mal-Istati Membri kien ukoll ċentrali fit-titjib tal-applikazzjoni tad-Direttiva u l-atti ta' implimentazzjoni tagħha.

Trasport aktar sikur

It-trasport bit-triq huwa l-iktar mezz ta' vjaġġar li jintuża mill-Ewropej u kawża primarja ta' incidenti. Il-ħolqien ta' ambjent għal trasport bit-triq sikur huwa prijorità ewlenija għall-Kummissjoni. Meta l-Kummissjoni tinforza r-regoli u l-istandards tekniċi tal-UE tkun qed tgħin biex jitnaqqas l-għadd ta' fatalitajiet ikkawżati minn incidenti tat-traffiku.



Fl-2022, il-Kummissjoni ssuktat proċedura ta' ksur kontra [ċ-Ċekja](#) talli naqset milli tittrasponi b'mod korrett [ir-regoli](#) tal-UE dwar l-istandards minimi ta' idoneità f'dak li jikkonċerna s-sewqan, fir-rigward tal-kundizzjonijiet kardjovaskulari. Issuktat ukoll il-proċeduri ta' ksur kontra [l-Greċja](#), [n-Netherlands](#), [il-Polonja](#), [il-Portugall](#), [is-Slovakkja](#) u [s-Slovenja](#) talli naqsu milli jittrasponu [d-dritt tal-UE](#) dwar il-ġestjoni tas-sikurezza fl-infrastruttura tat-toroq.

Fis-settur ferrovjarju, il-Kummissjoni ħadet il-pass li jmiss fil-proċeduri ta' ksur kontra l-Iżvezja rigward in-nuqqas tagħha li tinnotifika lill-Kummissjoni dwar il-miżuri ta' traspożizzjoni għar-regoli dwar l-interoperabbiltà ferrovjarja u s-sikurezza ferrovjarja. Dawn ir-regoli huma parti mir-Raba' Pakkett Ferrovjarju, li se jiġi implimentat bħala prijorità tal-Kummissjoni. Dwar is-sikurezza tal-avjazzjoni, il-Kummissjoni fethet proċedura ta' ksur kontra [Spanja](#) talli applikat il-leġiżlazzjoni tal-UE dwar [l-avjazzjoni ċivili](#) u dwar [l-ekwipaġġi tal-ajruplani tal-avjazzjoni ċivili](#) b'mod skorrett.

Fis-settur marittimu, il-Kummissjoni kompliet tiffoka fuq l-infurzar tar-[regoli tal-UE fuq livell minimu ta' tahrig għall-baħħara](#). B'mod partikolari, hija ħadet passi ulterjuri fil-proċeduri ta' ksur kontra [ċ-Ċekja](#) u [Ċipru](#) biex tiżgura li jimplementaw dawn ir-regoli.

Ewropa Lesta għall-Era Diġitali

“It-tranzizzjoni diġitali titlob regoli ċari. In-nies iridu jkunu jafu li jistgħu jafdaw it-teknoloġija li jużaw. In-negozji jeħtieġu prevedibbiltà biex jippjanaw l-investiment tagħhom. U din hija eżattament ir-raġuni għaliex ħriġna bl-iktar agenda ambizzjuża għar-riformi diġitali u l-investiment fl-istorja tal-Unjoni tagħna.”

Il-President von der Leyen, fid-diskors waqt l-avveiment “Masters of Digital 2022”



Il-Kummissjoni tinsab determinata li tagħmel lid-deċennju li qegħdin fih id-“Deċennju Diġitali” tal-Ewropa. L-UE tinsab determinata li tistabbilixxi standards diġitali, b'enfasi ċara fuq id-*data*, it-teknoloġija u l-infrastruttura. Biex ikunu minn ta' quddiem fit-tellieqa globali għal teknoloġija affidabbli, sigura u ċċentrata fuq il-bniedem, l-Istati Membri jridu jimplimentaw r-regoli miftiehma flimkien b'mod sħiħ u rapidu. Għaldaqstant il-Kummissjoni hadet azzjoni rapida kontra kwalunkwe traspożizzjoni tardiva ta' regoli godda. Hija aġixxiet ukoll b'mod sod biex tipproteġi d-drittijiet fundamentali tal-individwi.

Teknoloġija li taħdem għan-nies

Il-Kodiċi Ewropew għall-Komunikazzjonijiet Elettronici tal-2020 huwa pedament ċentrali tas-Suq Uniku Diġitali, billi jagħti spinta lill-konnettività u jipproteġi aħjar lill-konsumaturi madwar l-Ewropa. Jiżgura kuntratti aktar ċari, kwalità tas-servizzi u swieq kompetittivi.

*F'April 2022, il-Kummissjoni ddeċidiet li tressaq **10 Stati Membri** quddiem il-Qorti tal-Gustizzja talli naqsu milli jittrasponu bis-sħiħ il-Kodiċi fil-liġi nazzjonali. Fl-istess ħin, matul l-2022, il-Kummissjoni għalqet il-proċeduri ta' ksur kontra tmien Stati Membri billi kienu lestew it-traspożizzjoni. Eventwalment, l-Irlanda, il-Latvja, il-Polonja, il-Portugall u s-Slovenja biss ma kinux innotifikaw il-miżuri ta' traspożizzjoni u ġew riferuti lill-Qorti b'talba biex jiġu imposti sanzjonijiet finanzjarji.*

Ekonomija diġitali ġusta u kompetittiva

Id-Direttiva dwar id-Drittijiet tal-Awtur fis-Suq Uniku Diġitali u d-Direttiva dwar il-programmi tat-televiżjoni u tar-radju online jimmodernizzaw ir-regoli tal-UE dwar id-drittijiet tal-awtur tal-konsumaturi u l-kreaturi biex jagħmluhom adattati għall-era diġitali. Iharsu lid-detenturi tad-drittijiet, filwaqt li jstimulaw il-holqien u ċ-ċirkolazzjoni ta' kontenut aktar ta' valur għoli. Dawn iġibu għażla akbar ta' kontenut għall-utenti billi jnaqqsu l-ispejjeż tat-tranzazzjonijiet u jiffacilitaw id-distribuzzjoni tal-programmi tar-radju u tat-televiżjoni madwar l-UE.

Il-Kummissjoni ssuktat proċeduri ta' ksur kontra [14-il Stat Membru](#) talli naqsu milli jittrasponu d-Direttiva dwar id-drittijiet tal-awtur fis-Suq Uniku Diġitali u kontra [11-il Stat Membru](#) talli naqsu milli jittrasponu d-Direttiva dwar il-programmi tat-televiżjoni u tar-radju online.

F'kawża mressqa mill-Polonja kontra l-Parlament Ewropew u l-Kunsill, il-Qorti tal-Ġustizzja tal-Unjoni Ewropea [kkonfermat](#) il-validità tal-Artikolu 17 tad-Direttiva dwar id-Drittijiet tal-Awtur. Dan l-artikolu jipprojbixxi lill-pjattaformi milli juru kontenut protett bid-drittijiet tal-awtur mhux liċenzjat fisem l-utenti tagħhom. Għalhekk, l-Istati Membri huma mehtieġa jimplimentaw l-artikolu fil-liġi nazzjonali.

Il-promozzjoni tal-ekonomija tad-data

Id-Direttiva dwar id-Data Miftuħa għandha l-għan li tagħmel aktar mid-data prodotta u ffinanzjata mis-settur pubbliku disponibbli għall-użu mill-ġdid minn min ikun għal kwalunkwe skop ġdid. Tistimula l-iżvilupp ta' innovazzjonijiet intensivi fid-data bhall-applikazzjonijiet tat-temp jew tal-mobilità. Iżżid it-trasparenza billi tiftah l-aċċess għad-data minn riċerka ffinanzjata pubblikament, u tappoġġa teknoloġiji ġodda, inkluża l-intelligenza artifiċjali.

Fl-2022, il-Kummissjoni ħadet il-pass li jmiss fil-proċeduri ta' ksur kontra 12-il [Stat Membru](#) talli naqsu milli jittrasponu d-Direttiva fil-liġi nazzjonali. Fl-istess ħin, ingħalqu l-proċeduri ta' ksur kontra tmien Stati Membri billi nnotifikaw lill-Kummissjoni dwar it-traspożizzjoni shiha.

Socjetà diġitali miftuħa, demokratika u sostenibbli

Id-Direttiva riveduta dwar is-Servizzi tal-Media Awdjoviziva tirregola l-koordinazzjoni madwar l-UE kollha tal-media awdjoviziva kollha, kemm ix-xandiriet tradizzjonali tat-TV kif ukoll is-servizzi fuq talba. Ir-regoli tagħha għandhom l-għan li joħolqu qafas regolatorju adattat għall-era diġitali, li jwassal għal xenarju awdjoviziv aktar sikur, aktar ġust u aktar diversifikat.

Fl-2022 il-Kummissjoni kompliet tinforza d-Direttiva bħala kwistjoni ta' prijetà. Setgħet tagħlaq każijiet kontra seba' Stati Membri hekk kif ittrasponew id-Direttiva. Madankollu, dan ma kienx il-każ għall-[Irlanda](#), li l-Kummissjoni ressqitha quddiem il-Qorti tal-Ġustizzja.



Fil-qalba tal-pluralizmu tal-media hemm il-possibbiltà li l-fornituri tas-servizzi tal-media jkunu jistgħu jaħdmu liberament u b'mod indipendenti jkun fejn ikun fl-UE. [Ir-regoli tal-UE dwar it-telekomunikazzjoni](#) jistabbilixxu li l-fornituri tas-servizzi tal-media jridu jkunu jistgħu jaċċessaw is-suq skont termini nondiskriminatorji, oggettivament ġustifikati u proporzjonati, u taħt kundizzjonijiet magħrufa minn qabel.

Il-Kummissjoni ddecidiet li tressaq [lill-Ungerija](#) quddiem il-Qorti tal-Ġustizzja dwar kif tassjenja d-drittijiet tal-ispettru tar-radju. Il-Kummissjoni qieset id-deċiżjoni tal-Kunsill tal-Media Ungeriz li jiċċad it-tigdid tad-drittijiet ta' stazzjon tar-radju bħala sproporzjonati u mhux trasparenti u b'hekk kisru d-dritt tal-UE. Il-Kummissjoni argumentat ukoll li permezz tal-imġiba tagħha, l-Ungerija kienet kisret ukoll il-libertà tal-espressjoni kif minquxa fil-Karta tad-Drittijiet Fundamentali tal-UE.

Il-protezzjoni għall-konsumaturi u għall-kumpaniji

Ir-regoli tal-UE jipprevedu livell għoli ta' protezzjoni għall-konsumaturi meta jixtru oġġetti, kontenut diġitali u servizzi diġitali fis-suq uniku.

[Id-Direttiva dwar l-Infurzar Ahjar u l-Modernizzazzjoni](#) saħhet ir-regoli ezistenti. Din ziedet it-trasparenza fl-ambjent diġitali u fit-thabbiriet ta' tnaqqis fil-prezzijiet. Saħhet ukoll il-penali u r-rimedji fil-każ ta' ksur tal-liġi tal-konsumatur. Ir-regoli l-godda jżidu ċ-ċertezza legali kemm għall-konsumaturi kif ukoll għall-kummerċjanti. Il-Kummissjoni fethet proċeduri ta' ksur kontra 22 Stat Membru talli ma ttrasponewx id-Direttiva fil-hin. Tmienja minn dawn il-każijiet diġà setgħu jingħalqu aktar tard fl-2022.



[Id-Direttiva dwar il-Kontenut Diġitali](#) u [d-Direttiva dwar il-Bejgħ ta' Oġġetti](#) japplikaw għal kuntratti tal-konsumatur konklużi mill-1 ta' Jannar 2022. Fl-2022, il-Kummissjoni hadet il-pass li jmiss fil-proċeduri ta' ksur kontra [l-Polonja](#), [is-Slovenja](#) u [s-Slovakkja](#) talli naqsu milli jittrasponu d-Direttiva fil-liġi nazzjonali. Bis-saħha tal-azzjonijiet ta' infurzar tal-Kummissjoni, l-Istati Membri kollha hlief is-Slovakkja kienu nnotifikaw it-traspożizzjoni sħiħa ta' dawn ir-regoli sa tmien l-2022. Dan tejjeb il-protezzjoni għall-

konsumaturi meta jixtru oġġetti jew kontenut diġitali minn kwalunkwe Stat Membru u zied iċ-ċertezza legali għan-negozji.

Prodotti, servizzi u siti web aċċessibbli

[L-Att Ewropew dwar l-Aċċessibbiltà](#) għandu l-għan li jistabbilixxi regoli komuni għal prodotti u servizzi aċċessibbli fl-UE, li jwasslu għal tnaqqis tal-ispejjeż. Il-persuni b'diżabbiltà u l-anzjani se jibbenefikaw minn prodotti u servizzi aktar aċċessibbli fis-suq.

Il-Kummissjoni fethet [24 proċedura ta' ksur](#) billi l-Istati Membri naqsu milli jittrasponu dawn ir-regoli sal-iskadenza. Il-Kummissjoni komplet ukoll bl-appoġġ tagħha lill-Istati Membri fl-isforzi

tagħhom biex jiffinalizzaw it-traspożizzjoni billi jorganizzaw sessjonijiet ta' ħidma mal-amministrazzjonijiet nazzjonali.

Id-[Direttiva dwar l-Aċċessibbiltà għall-Web](#) tirrikjedi li s-siti web u l-applikazzjonijiet mobbli tal-korpi pubbliċi jkunu aċċessibbli għal kulhadd, inklużi l-persuni b'diżabbiltà u l-anzjani. Pereżempju, dawn is-siti u l-applikazzjonijiet irid ikollhom dikjarazzjoni ta' aċċessibbiltà li tipprovdi kuntatti għal feedback u lmenti f'każ ta' kontenut inaċċessibbli.

Il-Kummissjoni ppubblikat [il-valutazzjoni](#) tagħha tal-impatt u l-implimentazzjoni tad-Direttiva, inklużi sommarji [faċli li jinqraw](#). Is-sejbiet juru li d-Direttiva tfasslet u giet implimentata b'mod effiċjenti u aċċess imtejjeb għas-servizzi pubbliċi online u għall-informazzjoni fl-UE, filwaqt li ssahha l-inklużjoni soċjali u diġitali. Ir-riżultati wrew ukoll progress Prattiku li għad irid isir għas-siti elettronici u l-applikazzjonijiet mobbli kollha tas-settur pubbliku, jekk dawn għandhom ikunu kompletament aċċessibbli għall-persuni diżabbli u l-anzjani.

Suq uniku li jithalla jkattar it-tkabbir

L-applikazzjoni skorretta jew mhux kompluta tar-regoli tal-UE tkompli tohloq ostakli fis-suq uniku. Dan iġib miegħu spejjeż għan-negozji u l-konsumaturi. L-applikazzjoni hażina tar-regoli tohloq kumplessità u piżijiet amministrattivi u tfixkel il-kompetizzjoni, u ddgħajef il-kundizzjonijiet ekwi għan-negozji madwar l-UE.

L-azzjoni ta' infurzar iffukat ukoll fuq daww l-oqsma transversali b'potenzjal li jiffacilitaw l-investiment biex jithaffef l-irkupru f'ekosistemi ekonomiċi differenti, bħal fil-qasam tas-servizzi, inklużi l-professjonijiet, il-moviment liberu tal-merkanzija u l-akkwist pubbliku.



Il-Kummissjoni ssuktat ukoll bl-isforzi ta' infurzar tagħha sabiex l-awtoritajiet pubbliċi jhallsu fil-ħin għall-oġġetti u s-servizzi li jakkwistaw, filwaqt li jiġi evitat dewmien kaskata fil-pagamenti tul il-katina tal-provvista, b'mod partikolari fis-settur tas-saħħa. Il-Kummissjoni timmonitorja b'mod proattiv il-progress fir-rigward tal-Belġju, il-Greċja, Spanja, l-Italja, il-Portugall u s-Slovakkja, li għadhom ma laħqux il-miri tad-[Direttiva dwar il-Ħlasijiet Tard](#).

Biex tiżgura li l-awtoritajiet pubbliċi jhallsu fil-ħin għall-prodotti u s-servizzi li jakkwistaw, il-Kummissjoni agixxiet b'mod sod kontra żewġ Stati Membri: issuktat bil-proċedura ta' ksur kontra [l-Greċja](#) dwar nuqqasijiet persistenti fis-settur tas-saħħa. U appellat lill-Italja biex tikkonforma mas-[sentenza](#) tal-Qorti tal-Ġustizzja li kienet ikkonfermat il-ksur min-naħa tal-Italja tad-dritt tal-UE dwar il-ħlasijiet tard. Il-Kummissjoni għalqet proċedura oħra ta' ksur kontra l-Italja wara l-isforzi li saru biex il-proċedura ta' verifika tagħha tiġi allinjata mad-Direttiva dwar il-Ħlasijiet Tard.

Il-Kummissjoni baqgħet vigili wkoll biex tiġġieled ir-restrizzjonijiet fuq l-esportazzjoni mill-Istati Membri wara l-invażjoni tal-Ukrajna. L-azzjoni rapida u soda ta' infurzar mill-Kummissjoni wasslet biex is-Suq Uniku baqa' jiffunzjona.

Il-Kummissjoni ħadet il-pass li jmiss fil-proċedura kontra [l-Ungerija](#) talli llimitat l-esportazzjonijiet ta' materjali tal-kostruzzjoni. Il-Kummissjoni nediet ukoll proċedura kontra [l-Ungerija](#) għall-impożizzjoni ta' prezzijiet ogħla tal-fjuwil fuq vetturi bi pjanci tan-numru mhux Ungerizi meta mqabbla mal-vetturi rreġistrati fl-Ungerija. Fi tmiem l-2022, l-Ungerija temmet dan il-ksur.

Informazzjoni trasparenti dwar u għan-negozji

B'numru dejjem akbar ta' negozji transfruntiera, l-aċċess faċli għall-informazzjoni dwar il-kumpaniji fi Stati Membri differenti huwa kruċjali. [Il-leġiżlazzjoni tal-UE](#) tirrikjedi li l-Istati Membri jgħaqqdu r-reġistri kummerċjali nazzjonali tagħhom mas-sistema ta' interkonnessjoni tar-reġistri kummerċjali (business registers interconnection system, BRIS). Din tiffaċilita l-




operazzjonijiet transfruntiera u tnaqqas l-ispejjeż u l-ħin tal-proċeduri għall-kumpaniji. Tippermetti lill-individwi, lin-negozji u lill-imprendituri jiksibu informazzjoni dwar il-kumpaniji. [Ir-regoli tal-UE](#) introduċew ukoll għodod u proċessi digitali fil-liġi tal-kumpaniji. L-intraprendituri issa jistgħu joħolqu kumpaniji b'responsabbiltà limitata online.

Fl-2022 il-Kummissjoni fethet proċeduri ta' ksur kontra 10 Stat Membru talli naqsu milli jittrasponu [d-Direttiva dwar id-Digitalizzazzjoni tal-Liġi dwar il-Kumpaniji](#) fil-liġi nazzjonali fil-ħin. Grazzi għall-azzjonijiet ta' infurzar rapidi tal-Kummissjoni dwar dawn u każijiet oħra 19-il Stat Membru kienu kkompletaw it-traspożizzjoni shiha ta' dawn ir-regoli sa tmiem l-2022. Il-Kummissjoni għalqet ukoll proċedura ta' ksur kontra l-Bulgarija billi kienet lestiet il-konnessjoni tar-reġistru kummerċjali tagħha mas-sistema ta' interkonnessjoni tar-reġistri kummerċjali (business registers interconnection system, BRIS).

Sistemi tat-trasport digitali

Id-digitalizzazzjoni tista' tagħmel it-trasport aktar sikur, aktar effiċjenti u aktar sostenibbli. It-teknoloġiji tal-informazzjoni u tal-komunikazzjoni joffru opportunitajiet godda għall-modalitajiet kollha tat-trasport tal-passiġġieri u tal-merkanzija. Barra minn hekk, l-integrazzjoni ta' teknoloġiji eżistenti f'teknoloġiji godda tista' tohloq servizzi godda.

Pereżempju, għat-trasport bit-triq, [is-Servizz Ewropew ta' Pedagġ Elettroniku](#) jiżgura li s-servizzi ta' pedagġ ikunu interoperabbli fit-toroq kollha fl-UE. L-utenti tat-triq jibbenefikaw hekk kif iħallsu l-pedagġ faċilment fl-UE b'kuntratt ta' abbonament wieħed biss ma' fornitur ta' servizz wieħed u b'unità abbord waħda. Il-Kummissjoni infurzat id-Direttiva permezz ta' diversi proċeduri ta' ksur.



Dwar is-sikurezza tal-avjazzjoni, [is-servizzi ta' kollegament tad-data](#) huma komunikazzjonijiet bejn l-inġenji tal-ajru u l-persunal fuq l-art li jikkomplementaw il-komunikazzjoni bil-vuċi użata tradizzjonalment fil-kontroll tat-traffiku tal-ajru. F'dan il-qasam il-Kummissjoni għalqet il-proċeduri ta' ksur tagħha kontra Franza u Ċipru. Il-konformità ggħib benefiċċji konkreti għall-pubbliku: hekk kif il-kanali ta' komunikazzjoni bil-vuċi qed isiru dejjem aktar kongestjonati, is-servizzi ta' kollegament tad-data jagħmlu l-komunikazzjoni bejn il-bdot u l-kontrollur aktar effiċjenti, u b'hekk jakkomodaw żidiet fil-livelli tat-traffiku tal-ajru fl-Ewropa.

Dwar il-pedaġġ elettroniku, il-Kummissjoni fetħet proċeduri ta' ksur kontra [l-Ġermanja](#), [l-Italja](#) u [l-Finlandja](#) talli naqsu milli jittrasponu bis-sħiħ ir-regoli tal-UE. Hija segwiet każijiet oħra ta' ksur kontra [11-il Stat Membru](#) f'dan il-qasam.

Dwar is-servizzi ta' kollegament tad-data, il-Kummissjoni rreferiet [lill-Greċja](#), [lil Malta](#) u [lis-Slovakkja](#) quddiem il-Qorti tal-Ġustizzja talli naqsu milli jipprovdu u joperaw dawn is-servizzi għall-inġenji tal-ajru li jtiru fl-ispazju tal-ajru fir-responsabbiltà tagħhom.

Ekonomija għas-servizz tan-nies

“L-ekonomija soċjali tas-suq tagħna tneġġeġ lil kulhadd biex jilhaq l-eċċellenza, izda tiegħu f’sieb ukoll il-fraġilità tagħna bħala bnedmin.”

Il-President von der Leyen, fid-Diskors tagħha dwar l-Istat tal-Unjoni 2022



In-nies u n-negozji fl-UE jistgħu jirnexxu biss jekk l-ekonomija taħdem għalihom. L-ekonomija soċjali tas-suq unika tal-UE tgħin lill-ekonomiji jikbru filwaqt li tindirizza l-faqar u l-inugwaljanza. L-implimentazzjoni mhux kompluta jew l-applikazzjoni skorretta tar-regoli maqbula b’mod komuni jimminaw il-potenzjal tal-ekonomiji tagħna u huma ta’ piż fuq l-intrapriżi żgħira u ta’ daqs medju. Dan idgħajef ukoll id-drittijiet tal-konsumaturi u tal-haddiema. Il-Kummissjoni infurzat il-ligi tal-UE f’firxa wiesgħa ta’ politiki biex tindirizza dawn ir-riskji.

Kundizzjonijiet tax-xogħol

Kundizzjonijiet tax-xogħol ġusti u dinjitużi huma komponent ewlieni tal-ekonomija soċjali tas-suq tal-Ewropa. L-UE adottat standards minimi li japplikaw fl-Istati Membri kollha dwar [il-hin tax-xogħol](#), [ix-xogħol part-time](#) u għal [żmien fiss](#), u [x-xogħol temporanju permezz ta’ aġenzija](#). Fl-2022, il-Kummissjoni ħadet numru ta’ azzjonijiet sabiex tinforza dawn ir-regoli. Fethet [każijiet ta’ ksur kontra 19-il Stat Membru](#) talli naqsu milli jittrasponu [r-regoli tal-UE](#) dwar kundizzjonijiet tax-xogħol trasparenti u prevedibbli fi żmien xieraq. Wara li rċeviet ilment, il-Kummissjoni ħadet ukoll azzjoni kontra [l-Irlanda](#) rigward l-infurzar tagħha tad-drittijiet tal-haddiema skont [id-Direttiva dwar il-Kunsill Ewropew tax-Xogħlijiet](#), li għandha l-għan li tiżgura li l-persunal li jaħdem għal kumpaniji li joperaw madwar l-UE jkollu d-dritt li jiġi infurmat u kkonsultat dwar kwistjonijiet transnazzjonali.



Saħħa u sikurezza fuq il-post tax-xogħol

L-UE żviluppat ammont estensiv ta' regoli dwar is-saħħa u s-sigurtà fuq il-post tax-xogħol biex tiżgura livell għoli ta' protezzjoni għall-haddiema. Kundizzjonijiet tax-xogħol tajbin għas-saħħa u sikuri jwasslu għal forza tax-xogħol b'saħħitha u produttiva. Il-miżuri ta' infurzar iffokaw fuq traspożizzjoni f'waqtha tar-regoli tal-UE dwar is-saħħa u s-sikurezza okkupazzjonali fil-leġislazzjoni nazzjonali. Il-Kummissjoni għalqet 19-il proċedura ta' ksur, billi l-Istati Membri kienu ttrasponew id-direttivi rilevanti. Dawn ir-regoli kkonċernaw aġġornamenti tad- [Direttiva dwar il-Karċinoġeni u l-Mutaġeni – CMD](#)), [il-Hames Lista tal-Valuri ta' Limitu Indikattivi tal-Esponiment Okkupazzjonali](#) u adattamenti tekniċi fl-oqsma tat-[tagħmir protettiv personali](#), [aġenti bioloġiċi](#), u [trattament mediku abbord bastimenti](#).

Sabiex il-miżuri nazzjonali jingiebu malajr konformi mar-[Raba' Lista ta' Valuri ta' Limitu Indikattivi tal-Esponiment Okkupazzjonali](#), il-Kummissjoni segwiet il-proċess ta' qabel il-ksur (EU Pilot) ma' 13-il Stat Membru. Bis-saħħa ta' dan id-dialogu, żewġ Stati Membri kisbu konformità mad-Direttiva fl-2022. L-Istati Membri l-oħra kollha, hlief wiehed, impenjaw ruħhom li jgħibu l-ligijiet nazzjonali tagħhom konformi mar-regoli tal-UE. Il-Kummissjoni użat ukoll il-proċess EU Pilot ma' 15-il Stat Membru rigward il-konformità tat-traspożizzjoni tagħhom tad-[Direttiva aġġornata dwar il-Karċinoġeni u l-Mutaġeni](#) (id-Direttiva 2017/2398). Żewġ Stati Membri diġà adattaw ir-regoli tagħhom lejn l-aħħar tal-2022 biex jiżguraw li kienu konformi.

Mobilità tal-forza tax-xogħol

[Il-moviment liberu tal-haddiema](#) huwa wiehed mil-libertajiet fundamentali tal-UE. Dan jinvolvi mhux biss id-dritt li wiehed jahdem fi Stat Membru ieħor iżda wkoll id-dritt li wiehed ifittex impjieg fi Stat Membru ieħor u li jirrisjedi f'dak l-Istat Membru għal dak l-għan.



Iċ-ċittadini tal-UE għandhom id-dritt ta' residenza fi Stat Membru ieħor għal tliet xhur, bl-uniku rekwiżit li jkollhom dokument tal-identità validu. Wara tliet xhur, il-pajjiżi tal-UE jridu jippermettu lil dawk li jkunu qed ifittxu impjieg tal-UE jibqgħu għal perjodu ta' żmien raġonevoli wara li jkunu rreġistraw mas-servizzi tal-impjieg. Dan għandu jippermettilhom isibu impjieg li jikkorrispondi għall-kwalifiki tagħhom u jiehdu l-passi meħtieġa biex jibdew l-impjieg. Huwa biss ladarba jkun għadda l-perjodu ta' żmien raġonevoli li l-Istati Membri ospitanti jkunu jistgħu jirrikjedu li dawk li qed ifittxu impjieg jagħtu prova tal-possibbiltajiet ġenwini tagħhom li jsibu impjieg jekk ikunu jridu jibqgħu aktar fit-tul.

Wara li rċeviet ilment minn ċittadin, il-Kummissjoni fethet proċedura ta' ksur kontra [l-Belġju](#) billi l-ligi Belġjana tirrikjedi li dawk li qed ifittxu impjieg mill-UE jagħtu prova li għandhom ċans ġenwin li jsibu impjieg immedjatament wara l-ewwel tliet xhur ta' residenza fil-Belġju.

F'każ ieħor ta' mobilità tal-forza tax-xogħol li kien ipprezentat għall-attenzjoni tal-Kummissjoni minn xi ilmentaturi, [il-Greċja](#) qablet li tibdel il-leġislazzjoni tagħha wara l-passi ta' ksur tal-Kummissjoni, u b'hekk iċ-ċittadini tal-UE jkunu jistgħu jaċċessaw pożizzjonijiet maniġerjali fil-Parlament tagħha.

Koordinazzjoni tas-sigurtà soċjali

Il-liġi tal-UE tikkoordina s-sistemi nazzjonali tas-sigurtà soċjali tal-Istati Membri biex tiggarantixxi li l-libertà tal-moviment tal-persuni tiġi eżerċitata b'mod effettiv. Dan jgħin biex jittejjeb l-istandard tal-protezzjoni tas-sigurtà soċjali ta' persuni li jiċċaqalqu fl-UE.

Fis-16 ta' Ġunju 2022, [il-Qorti](#) kkonfermat il-pożizzjoni tal-Kummissjoni fi proċedura ta' ksur kontra [l-Awstrija](#). L-Awstrija introduċiet skema ġdida ta' benefiċċji tal-familja li tipprovdi għal ammonti differenti ta' benefiċċji tal-familja skont il-post ta' residenza fl-UE tat-tifel/tifla kkonċernat(a). Il-Qorti ddeċidiet li dan l-indiċjar imur kontra l-liġi tal-UE dwar il-moviment liberu tal-ħaddiema u l-koordinazzjoni tal-iskemi tas-sigurtà soċjali. Sussegwentement l-Awstrija ħadet passi biex timplimenta s-sentenza. Il-Kummissjoni fetħet ukoll proċedura ta' ksur simili kontra [l-Germanja](#).

Informazzjoni u assistenza aħjar għaċ-ċittadini u għan-negozji

Fl-2022, fid-dawl tal-konsegwenzi tal-invażjoni Russa tal-Ukrajna, kien aktar importanti minn qatt qabel li l-individwi u n-negozji jkunu jistgħu jkomplu jiddependu fuq l-oportunitajiet offruti mis-suq uniku. Il-kooperazzjoni bejn il-Kummissjoni u l-Istati Membri hija l-aktar mod rapidu biex jiġu indirizzati l-ostakli għall-moviment liberu. L-ghodod ta' governanza tas-suq uniku, bħal [L-Ewropa Tiegħek](#), [Pariri tal-Ewropa Tiegħek](#) u [SOLVIT](#), joffru informazzjoni ċara, assistenza u soluzzjoni tal-problemi għaċ-ċittadini u n-negozji.

Dawn jagħtu s-setgħa kemm lill-individwi kif ukoll lin-negozji biex jagħmlu użu sħiħ mid-drittijiet tal-UE tagħhom fis-suq uniku. Barra minn hekk, l-evidenza minn dawn l-ghodod tgħin biex tiġi nidentifikataw u nikkoreġu kull problema li teżisti. Fl-2022 SOLVIT għenet aktar minn 2 400 ċittadin u negozju billi indirizzat l-problemi tagħhom. Il-pariri tal-Ewropa Tiegħek ġew ikkonsultati kważi 28 000 darba miċ-ċittadini u n-negozji dwar id-drittijiet tagħhom fis-suq uniku.

Ir-regolamentazzjoni aħjar tal-professjonijiet u r-rikonoxximent tal-kwalifiki

[Id-Direttiva dwar Test tal-Proporzjonalità](#) tobbliga lill-Istati Membri jiżguraw li kwalunkwe rekwiżit għall-professjonijiet li jintroduċu jew jemendaw ikun meħtieġ u bbilanċjat. Regoli nazzjonali diffikultużi jagħmluha aktar diffiċli għall-kandidati kwalifikati biex jaċċessaw jew jeżerċitaw firxa wiesgħa ta' professjonijiet. Il-Kummissjoni ħadet deċiżjonijiet ta' ksur fir-rigward ta' hames Stati Membri biex tiżgura traspożizzjoni sħiħa u korretta tar-regoli.



[Id-Direttiva dwar ir-rikonoxximent tal-kwalifiki professjonali](#) jagħmluha aktar faċli għall-professjonisti sabiex jipprovdu servizzi madwar l-Ewropa, filwaqt li jiggarantixxu protezzjoni mtejbja għall-konsumaturi u għaċ-ċittadini. Il-Kummissjoni agħixxiet b'mod sod kontra l-Istati Membri fejn kien jippersisti ksur tad-Direttiva, inkluż billi rreferiethom quddiem il-Qorti tal-Gustizzja, fejn meħtieġ. 'Tista' tagħlaq każijiet

kontra l-Italja, l-Awstrija u l-Iżvezja, fejn il-professjonisti issa jibbenefikaw bis-sħiħ minn dawn il-vantaġġi.

Il-Kummissjoni ddecidiet li tressaq [lill-Belġju](#) quddiem il-Qorti tal-Ġustizzja talli naqas milli jittrasponi d-Direttiva dwar Test tal-Proporzjonalità, filwaqt li għalqet il-proċeduri kontra Ċipru u l-Latvja. Madankollu, il-Kummissjoni ddecidiet li tiftaħ proċeduri kontra [Ċipru](#), [Spanja](#) u [l-Latvja](#) talli ttrasponew dawn ir-regoli b'mod skorrett.

Fir-rigward tar-rikonoxximent tal-kwalifiki professjonali, il-Kummissjoni rreferiet [lill-Portugall](#) u [lis-Slovakkja](#) quddiem il-Qorti tal-Ġustizzja. L-ewwel waħda minn dawn iż-żewġ kawżi tindirizza kwistjonijiet imqajma minn ilment. Il-Kummissjoni fethet ukoll kawżijiet kontra [l-Belġju](#), [il-Greċja](#) u [Malta](#) talli ttrasponew dawn ir-regoli b'mod skorrett.

Il-prevenzjoni tal-falliment ta' kumpaniji vijabbli

[Id-Direttiva dwar ir-ristrutturar u l-insolvenza](#) għandha l-għan li tipprevjeni l-falliment bikri u tistabbilixxi ambjent b'saħħtu għan-negozji insolventi biex jerggħu lura fuq saqajhom. Dan jipprovdi l-kundizzjonijiet għal kumpaniji vijabbli f'diffikultà finanzjarja biex jirristrutturaw kmieni. Ir-regoli l-godda jżidu wkoll l-effiċjenza tal-proċeduri ta' insolvenza u jippromwovu l-użu ta' mezzi elettronici ta' komunikazzjoni. Il-Kummissjoni fethet proċeduri ta' ksur kontra [10 Stati Membri](#) talli ma ttrasponewx id-direttivi.



Servizzi finanzjarji

Is-servizzi finanzjarji jinsabu fil-qalba tas-suq uniku. Ir-regoli tal-UE jiżguraw li l-intermedjarji finanzjarji u s-swieq finanzjarji jkunu regolati u sorveljati kif xieraq, għall-istabbiltà, il-kompetittività u t-trasparenza. Dawn ikopru l-atturi ewlenin fis-swieq finanzjarji, bħall-banek, l-assiguraturi, id-ditti tal-investment, il-manigiers tal-assi u intermedjarji finanzjarji oħra.

Ir-regoli tal-UE li ġew aġġornati reċentement jippruvaw jiżguraw li dawn l-intermedjarji finanzjarji jkunu saħansitra aktar reżiljenti u ssorveljati aħjar, biex iżidu l-kapaċità tagħhom li jindirizzaw l-effetti ta' krizijiet bħall-pandemija jew il-gwerra fl-Ukrajna. L-għan tar-regoli huwa wkoll li jappoġġaw it-tkabbir ekonomiku filwaqt li jnaqqsu l-pressjonijiet fuq l-ambjent u jqisu d-dimensjoni soċjali. Il-Kummissjoni għalqet 26 proċedura ta' ksur wara li l-Istati Membri ttrasponew b'mod sħiħ diversi direttivi fil-qasam.

Il-Kummissjoni nediet 37 proċedura ta' ksur kontra l-Istati Membri li naqsu milli jittrasponu bis-sħiħ id-diversi direttivi dwar l-intermedjarji finanzjarji, jiġifieri dwar:

- [l-irkupru tas-suq kapitali](#)
- [kunsiderazzjonijiet ta' sostenibbiltà](#) għall-istrumenti finanzjarji u l-fondi ta' investment
- [dokumenti ta' informazzjoni ewlenija](#) għal ditti ta' investment kollettiv.

Il-Kummissjoni [ssuktat](#) disa' proċedimenti ta' [ksur oħra](#) rigward ir-regoli tal-UE dwar [id-distribuzzjoni ta' fondi transfruntiera](#), [pjattaformi ta' crowdfunding](#) u [awditjar](#).

Pagamenti bl-imnut

Il-pagamenti bl-imnut huma essenzjali għall-ekonomija Ewropea. Sistemi effiċjenti ta' pagament bl-imnut huma essenzjali għat-tmexxija bla xkiel ta' diversi setturi, inkluż il-bejgħ bl-imnut, il-pagamenti minn negozju għal negozju, il-pagament għall-utilitajiet u l-kera, eċċ. [Id-Direttiva riveduta dwar is-Servizzi ta' Pagament \(PSD2\)](#) u [r-Regolament SEPA](#) huma tnejn mill-ligijiet tal-UE li jsawru r-regoli għas-sistemi ta' pagament bl-imnut.



Il-Kummissjoni involviet ruhha fi proċess ta' qabel il-ksur (EU Pilot) ma' 20 Stat Membru dwar il-mod kif kienu ttrasponew il-PSD2. Hija kompliet ukoll bl-isforzi ta' infurzar tagħha mal-Istati Membri biex tiġi indirizzata [d-diskriminazzjoni tal-IBAN](#); tali diskriminazzjoni ssehh meta l-kontijiet fi Stati Membri oħra ma jkunux jistgħu jintużaw biex jinholqu debiti diretti jew bghat-trasferiment ta' fondi għal servizzi ta' pagamenti domestiċi, bi ksur tar-Regolament SEPA.

Is-sorveljanza tal-applikazzjoni tar-regoli tal-UE dwar is-servizzi finanzjarji mill-awtoritajiet nazzjonali

Il-ligi tal-UE tagħti s-setgħa lill-[Awtoritajiet Superviżorji Ewropej](#) ("ASE") biex jinvestigaw ksur potenzjali jew nuqqas ta' applikazzjoni tal-ligi tal-UE mill-awtoritajiet nazzjonali li jaħdmu taħt is-sorveljanza tagħhom. Meta l-investigazzjonijiet jiżvelaw li awtorità nazzjonali tkun naqset milli twettaq kif suppost ir-rwol superviżorju tagħha, l-ASE rilevanti tista' tohroġ rakkomandazzjonijiet biex tindirizza n-nuqqasijiet li tkun identifikat. Imbagħad l-azzjoni li l-awtorità superviżorja nazzjonali tiegħi biex tindirizza dawn in-nuqqasijiet tiġi mmonitorjata mill-Kummissjoni, li tista' tohroġ opinjonijiet jekk ir-rakkomandazzjonijiet tal-ESA ma jiġux segwiti. Fl-2022, il-Kummissjoni adottat [opinjoni formali](#) li tirrikjedi li l-awtorità superviżorja tal-assigurazzjoni Slovakka tikkonforma bis-sħiħ mal-obbligi tagħha skont ir-regim prudenzjali tal-UE rigward il-kumpaniji tal-assigurazzjoni u tar-riassigurazzjoni fl-UE ([Solvenza II](#)). Din l-opinjoni ssegwi r-rakkomandazzjoni maħruġa mill-[Awtorità Ewropea tal-Assigurazzjoni u l-Pensjonijiet tax-Xogħol fl-istess sena](#).

Il-ħasil tal-flus u l-finanzjament tat-terroriżmu

Il-għieda kontra l-ħasil tal-flus u l-finanzjament tat-terroriżmu tikkontribwixxi għas-sigurtà, kif ukoll għall-protezzjoni tal-integrità tas-sistema finanzjarja internazzjonali. Għaldaqstant huwa importanti li l-implimentazzjoni effettiva tar-regoli tal-UE kontra l-ħasil tal-flus tibqa' fuq quddiem nett tal-politika ta' infurzar tal-Kummissjoni.



Iż-żieda fit-trasparenza hija fundamentali għall-għieda kontra l-użu ħażin tal-kumpaniji bhala fronti għall-ħasil tal-flus. Għaldaqstant l-Istati Membri jridu jiżguraw li t-tagħrif dwar is-sidien

reali ta' dawn il-kumpaniji, "is-sidien benefiċjarji tagħhom", tinzamm f'registru ċentrali. Reġim ta' żvelar preċiż li jkun trasparenti dwar is-sjeda benefiċjarja u l-istrutturi ta' kontroll tan-negożji jżid il-fiduċja tal-investituri u tal-pubbliku ġenerali fis-swieq finanzjarji.

Biex tinforza r-regoli tal-UE dwar ir-registrazzjoni tas-sjeda benefiċjarja, il-Kummissjoni nediet proċess ta' qabel il-ksur (EU Pilot) mal-Istati Membri kollha. Hija fetĥet ukoll proċeduri ta' ksur kontra [Spanja](#), [l-Italja](#), u [l-Latvja](#) għal nuqqas ta' traspożizzjoni, nuqqas ta' konformità u applikazzjoni hażina tar-regoli dwar ir-registri tas-sjeda benefiċjarja. Fl-istess waqt, il-Kummissjoni setgħet tagħlaq 11-il proċedura ta' ksur, billi l-Istati Membri involuti kienu kkonkludew it-traspożizzjoni tal-[Ftames Direttiva kontra l-ħasil tal-flus](#), inklużi r-regoli dwar ir-registri tas-sjeda benefiċjarja.

[Ir-regoli tal-UE](#) jikkriminalizzaw il-ħasil tal-flus meta dan isir b'mod intenzjonat u bl-għarfien li l-assi inkwistjoni ġew minn attività kriminali. Dawn jiffaċilitaw il-kooperazzjoni tal-pulizija u dik ġudizzjarja bejn il-pajjiżi tal-UE u jipprevjenu lill-kriminali milli jiehdu vantaġġ minn sistemi legali aktar laxki. Il-Kummissjon infurzat dawn ir-regoli billi ssuktat kawża kontra [l-Belġju](#), u nediet kważi kontra [l-Litwanja](#), [il-Latvja](#), [Malta](#) u [l-Portugall](#) talli ma ttrasponewhomx fil-legiżlazzjoni nazzjonali.

Mobilità u trasport

[Ir-regoli l-godda](#) għas-settur tat-trasport bit-triq tal-UE jiżguraw bilanċ bejn il-protezzjoni soċjali għax-xufiera u l-libertà għall-operaturi li jipprovdu servizzi tat-trasport transfruntiera. Il-liġi tal-UE dwar [l-istazzjonar tax-xufiera](#) tirregola sitwazzjonijiet meta x-xufiera jintbagħtu mill-impjegatur tagħhom biex iwettqu servizz fi Stat Membru ieħor fuq bażi temporanja. Dawn ir-regoli jiżguraw li x-xufiera stazzjonati jirċievu r-remunerazzjoni tal-Istat Membru ospitanti għall-perjodu li matulu jkunu stazzjonati. Barra minn hekk jallinjaw il-miżuri ta' spezzjoni madwar l-UE.

Billi xi Stati Membri kienu għadhom ma ttrasponewx dawn ir-regoli, il-Kummissjoni kompliet każijiet ta' ksur kontra [tmien Stati Membri](#) sabiex ix-xufiera stazzjonati jkunu jistgħu jibbenefikaw mill-vantaġġi tagħhom mill-aktar fis possibbli. Il-Kummissjoni ssuktat ukoll proċeduri ta' ksur kontra [l-Greċja](#) talli naqset milli tikkonforma mar-regoli tal-UE dwar [il-kontrolli mal-ġenb tat-triq](#), u kontra [d-Danimarka](#) talli naqset milli tikkonforma mar-[regoli dwar il-kabotaġġ](#) għat-trasport tal-passiġġieri bix-xarabank u bil-kowċ.

Dwar it-trasport marittimu, il-Kummissjoni kompliet proċedura ta' ksur kontra [l-Portugall](#) għal applikazzjoni skorretta tar-regoli tal-UE dwar is-sikurezza u l-ambjent dwar [it-tagħmir tal-baħar](#). Barra minn hekk, wara lment li kien relatat mal-moviment liberu tal-ħaddiema u l-libertà li jiġu pprovduti servizzi fis-settur marittimu, il-Kummissjoni talbet lil [Malta](#) tapplika b'mod korrett il-liġi tal-UE fir-rigward tar-reġim tal-ħaddiema tal-port.

It-trasport fl-ilmijiet navigabbli interni huwa alternattiva kompetittiva għat-trasport bit-triq u bil-ferrovija. Dan jgħin ukoll biex jitnaqqas it-traffiku fuq networks tat-toroq mgħobbija żzejjed f'reġjuni b'densità ta' popolazzjoni għolja. Il-Kummissjoni inforzat ir-regoli tal-UE f'dan il-qasam billi segwiet proċedura ta'



ksur kontra [ċ-Ċekja](#), [Spanja](#), [il-Lussemburgu](#), [il-Polonja](#), [il-Portugall](#) u [s-Slovenja](#) talli naqsu mill-jittrasponu ir-regoli tal-UE dwar ir-rikonoxximent ta' [kwalifiki professionali għan-navigazzjoni interna](#) fil-liġi nazzjonali. Dawn ir-regoli jistabbilixxu sistema standardizzata għaċ-ċertifikazzjoni u r-rikonoxximent ta' persuni li joperaw ingeni fuq passagġi fuq l-ilma interni, li tippermetti lid-detenturi taċ-ċertifikati joperaw fl-UE kollha.

Il-Kummissjoni fethet ukoll proċeduri ta' ksur kontra [l-Ġermanja](#), [il-Kroazja](#), [l-Ungerija](#) u [l-Awstrija](#) talli naqsu milli jaġixxu fuq il-bażi ta' pożizzjoni tal-UE fil-Kummissjoni tad-Danubju. Din l-organizzazzjoni internazzjonali tittratta r-regim tan-navigazzjoni tax-xmara Danubju. L-erba' Stati Membri vvutaw dwar kwistjonijiet li dwarhom l-UE għandha kompetenza esterna esklużiva mingħajr pożizzjoni tal-UE stabbilita minn qabel, li jmur kontra l-prinċipju ta' kooperazzjoni sinċiera minqux fit-Trattati tal-UE.

Tassazzjoni diretta

Is-suq uniku jggarantixxi li ċ-ċittadini u n-negozji għandhom il-libertà li jiċċaqalqu, joperaw u jinvestu bejn il-fruntieri nazzjonali. Madankollu, billi r-regoli nazzjonali tat-tassazzjoni diretta mhumix allinjati u hemm differenzi fis-sistemi tat-taxxa tal-Istati Membri, għad hemm il-possibbiltà li t-taxxa tiġi ppjanata b'mod aggressiv jew li tiġi evitata għalkollox. Sabiex jiġu evitati



okkorrenzi ta' nontassazzjoni involontarja bħala riżultat ta' tali prattiki, l-Istati Membri jikkooperaw mill-qrib u japprossimaw ir-regoli nazzjonali permezz ta' direttivi tal-UE.

Wahda mid-direttivi ewlenin f'dan il-qasam li taffettwa direttament il-funzjonament tas-suq uniku hija [d-Direttiva dwar ir-regoli kontra l-prattiki ta' evitar tat-taxxa](#). Il-Kummissjoni infurzat dawn ir-regoli b'suċċess fl-2022: l-ewwel nett, billi jiżguraw it-traspożizzjoni sħiħa tagħhom

fid-dritt nazzjonali Bulgaru, Ċek, Ġermaniż, Irlandiż u Spanjol. U l-Kummissjoni żgurat li r-regoli jiġu trasposti b'mod korrett mill-Bulgarija u Ċipru, li allinjaw il-liġijiet nazzjonali tagħhom bħala riżultat tal-proċeduri ta' ksur.

Il-Kummissjoni hadet passi ulterjuri kontra [l-Greċja u Spanja](#) talli naqsu milli jittrasponu d-dispożizzjoni tad-Direttiva dwar id-diskrepanzi ibridi bil-maqlub. Dawn ir-regoli jipprevjeni lill-kontribwenti milli jisfruttaw id-differenzi bejn is-sistemi tat-taxxa biex iħallu inqas taxxa jew l-ebda taxxa u jipprevjenu l-erożjoni tal-bażi tat-taxxa.

Diversi Stati Membri ohra allinjaw il-legiżlazzjoni nazzjonali tagħhom mar-regoli tal-UE dwar it-tassazzjoni diretta bħala riżultat tal-ħidma ta' infurzar tal-Kummissjoni: Il-Belġju neħħa kalkolu diskriminatorju tal-introġtu li jirriżulta minn proprjetà li tinsab barra mill-pajjiż; Spanja temmet it-tassazzjoni diskriminatorja ta' organizzazzjonijiet mingħajr skop ta' qligħ mhux residenti u l-kontributori u d-donaturi tagħhom; u l-Greċja solviet id-differenza fit-trattament tat-taxxa fuq il-bażi tal-kriterju tal-post (l-istat) fejn jinżammu l-assi jew l-investimenti li jkunu ntirtu.

Wara diversi lmenti li waslu mingħand iċ-ċittadini, il-Kummissjoni ħadet azzjoni ta' infurzar kontra [l-Ġermanja](#) biex iġġib ir-regoli tagħha dwar il-kalkolu tal-benefiċċji għall-ħaddiema transfruntiera f'konformità mal-liġi tal-UE, biex tiġi evitata d-diskriminazzjoni. Ir-regoli kienu ta' żvantaġġ għall-ħaddiema impjegati fil-Ġermanja u residenti f'pajjiż ġar rigward il-benefiċċji tax-xogħol u tal-mard u l-benefiċċji tal-qgħad, u b'hekk jiksru [r-regoli tal-UE](#) dwar [il-moviment liberu tal-ħaddiema](#).

Il-Kummissjoni solviet każ kontra [Spanja](#) talli imponiet penali sproporzjonati fuq il-kontribwenti Spanjoli talli naqsu milli jipprezentaw d-dikjarazzjoni tagħhom dwar l-assi miżmuma barra mill-pajjiż permezz ta' formola online ("Modelo 720"). Wara li l-Qorti tal-Ġustizzja kkonfermat il-pożizzjoni tal-Kummissjoni, Spanja emendat il-leġiżlazzjoni nazzjonali tagħha, f'konformità mal-prinċipju tal-moviment liberu tal-kapital. Il-każ kien ukoll soġġett għal petizzjoni lill-Parlament Ewropew.

Tassazzjoni indiretta

Ir-regoli tal-UE dwar il-VAT u d-dazji tas-sisa għandhom l-għan li jipprevjenu lin-negozji f'pajjiż wieħed tal-UE milli jkollhom vantaġġ ingust fuq it-taxxa fuq in-negozji f'pajjiżi oħra tal-UE. Għaldaqstant, dawn jgħinu biex jiġu evitati distorsjonijiet tal-kompetizzjoni fis-suq uniku. Biex jiġi protett il-moviment liberu tal-merkanzija, il-liġi tal-UE tiżgura li t-taxxi relatati mal-karozzi ma jiddiskriminawx kontra l-karozzi miġjuba minn pajjiż ieħor tal-UE.

Il-Kummissjoni ressqet lil [Malta](#) quddiem il-Qorti tal-Ġustizzja talli imponiet taxxa annwali fuq ir-registrazzjoni ta' karozzi użati miġjuba lejn Malta wara l-1 ta' Jannar 2009 minn pajjiżi oħra tal-UE oġġla mit-taxxa mħallsa fuq karozzi simili diġà rreġistrati f'Malta qabel dik id-data.

Fl-2022, il-Kummissjoni tat importanza partikolari lill-monitoraġġ tal-isforzi tal-Istati Membri biex jimplimentaw [il-qafas komuni rivedut għall-prodotti tas-sisa](#), bħall-alkoħol, it-tabakk u l-enerġija. Dawn ir-regoli jtejbu l-libertà tal-moviment għall-prodotti tas-sisa fis-suq uniku billi jissimplifikaw l-esportazzjoni u l-importazzjoni ta' prodotti tas-sisa u l-interazzjoni bejn in-negozjanti. Jiżguraw ukoll li tingabar it-taxxa korretta.

Il-Kummissjoni mmonitorjat ukoll l-implimentazzjoni [tar-regoli riveduti għad-dazji tas-sisa fuq l-alkoħol](#), applikabbli mill-1 ta' Jannar 2022. Dawn ir-regoli jistabbilixxu sistema komuni ta' ċertifikazzjoni għall-produtturi ż-żgħar, biex jiġi ffaċilitat l-aċċess tagħhom għal rati baxxi ta' dazju tas-sisa madwar l-UE.

Il-Kummissjoni fethet proċeduri ta' ksur kontra 16-il Stat Membru u ħadet il-pass li jmiss fil-proċedimenti tagħha kontra [l-Belġju](#), [il-Greċja](#), [il-Latvja](#), [il-Lussemburgu](#) u [l-Portugall](#) talli naqsu milli jikkomunikaw il-miżuri nazzjonali biex jittrasponu bis-sħiħ il-qafas komuni rivedut għall-prodotti tas-sisa. Il-Kummissjoni nediet proċeduri ta' ksur kontra 11-il Stat Membru u komplet bil-każ kontra [l-Portugall](#) talli ma żgurax it-traspożizzjoni sħiħa tar-regoli riveduti għad-dazji tas-sisa fuq l-alkoħol.

Il-Kummissjoni mmonitorjat ukoll l-implimentazzjoni mill-Istati Membri tal-[eżenzjonijiet temporanji mill-VAT bħala tweġiba għall-pandemija tal-COVID-19](#). Fl-eqel tal-pandemija, dawn ir-regoli ppermettew lill-Kummissjoni u lill-agenziji tal-UE jimportaw u jixtru oġġetti u servizzi mingħajr VAT biex iqassmuhom mingħajr hlas lill-Istati Membri. Il-Kummissjoni fethet

proċeduri ta' ksur kontra tmien Stati Membri u komplet bil-proċedura kontra [Ċipru](#) talli naqas milli jittrasponi bis-shiħ dawn ir-regoli.



L-attivitajiet ta' infurzar tal-Kummissjoni ssuktaw fuq il-miżuri fiskali nazzjonali li jfixklu l-kompetizzjoni fis-suq uniku. Il-Kummissjoni ssuktat proċedura kontra [l-Greċja](#) rigward l-applikazzjoni skorretta tal-eżenzjoni mill-VAT fuq servizzi postali kummerċjali furniti mill-fornitur ta' servizz universali Grieg. Setgħet tagħlaq proċeduri ta' ksur kontra l-Ġermanja billi l-legiżlazzjoni Ġermaniża issa tapplika b'mod korrett l-iskema tal-VAT b'rata fissa għall-bdiewa, filwaqt li tneħhi d-distorsjonijiet tal-kompetizzjoni.

Fil-ġlieda kontra l-frodi tat-taxxa, [regoli dwar il-kooperazzjoni amministrattiva](#) obbligat lill-Istati Membri biex mill-1 ta' Lulju 2020 jagħtu aċċess għal informazzjoni dwar registrazzjonijiet tal-vetturi lil Stati Membri oħrajn, permezz tal-Sistema ta' Informazzjoni Ewropea tal-Liċenzji tal-Vetturi u tas-Sewqan (EUCARIS). Wara djalogi ta' suċċess tal-EU Pilot, il-Kummissjoni żgurat li Ċipru, id-Danimarka, l-Irlanda, Franza, Malta u s-Slovenja hađu azzjoni biex jiżviluppaw kif xieraq il-pjattaforma tal-IT, li tippermetti lill-awtoritajiet jiskambjaw informazzjoni dwar il-vetturi. Il-proċess tal-EU Pilot għadu għaddej fil-konfront ta' Stat Membru wieħed.

Dwana

Il-kodiċi Doganali tal-UE jiddefinixxi l-qafas legali għar-regoli u l-proċeduri doganali fit-territorju doganali tal-UE, adattat għal mudelli kummerċjali moderni u għodod ta' komunikazzjoni.

Biex tinforza l-Kodiċi, il-Kummissjoni investigat is-sottovalutazzjoni tal-merkanzija, tas-sistemi tal-IT doganali fl-Istati Membri u l-imposti nazzjonali b'effett ekwivalenti għad-dazji doganali bejn l-Istati Membri. Il-Kummissjoni komplet ukoll l-investigazzjoni tagħha. fl-Istati Membri kollha, dwar l-implimentazzjoni tagħhom tal-[Punt Uniku ta' Servizz għall-Importazzjoni](#), portal elettroniku li jintużaw min-negozji biex jikkonformaw mal-obbligi tagħhom tal-kummerċ elettroniku tal-VAT fuq il-bejgħ mill-bogħod ta' oġġetti importati.



Fir-rigward tal-penali skont il-Kodiċi, il-Kummissjoni ffinalizzat [rapport](#) li jivvaluta l-ksur doganali u l-penali fl-Istati Membri. Ir-rapport se jiġi segwit fir-riforma li jmiss tal-Unjoni Doganali tal-UE.

Kompetizzjoni

Il-politika tal-kompetizzjoni tal-UE għandha l-għan li tiżgura kundizzjonijiet ekwi kompetittivi li fihom il-kumpaniji jiġu mhegga jinnovaw u joffru prodotti u servizzi ta' kwalità bl-aktar termini

favorevoli. Din il-politika hija infurzata mill-awtoritajiet nazzjonali tal-kompetizzjoni, flimkien mal-Kummissjoni.

L-implimentazzjoni tad-[Direttiva NEK +](#) għandha rwol importanti f'dan il-proċess billi żżid is-setgħat u l-effettività tal-awtoritajiet nazzjonali tal-kompetizzjoni. Il-Kummissjoni kompliet tinforza d-Direttiva billi tkompli bil-proċedimenti ta' ksur kontra [l-Estonja](#), [il-Lussemburgu](#), [il-Polonja](#) u [s-Slovenja](#) talli naqsu milli jimplimentaw bis-sħiħ dawn ir-regoli.

Promozzjoni tal-Istil ta' Hajja Ewropew u d-Demokrazija Ewropea

"Illum ilkoll kemm indunajna li rridu niġġieldu għad-demokraziji tagħna. Jum wara jum. Irridu niproteġuhom kemm mit-theddid estern li jiffaċċjaw, kif ukoll mill-vizzji li jnawruhom minn ġewwa. Fil-Kummissjoni dan huwa d-dmir u l-aktar rwol nobbli li tnħares l-istat tad-dritt."

Il-President von der Leyen, fid-Diskors tagħha dwar l-Istat tal-Unjoni 2022



Il-bini ta' Ewropa aktar b'saħħitha, aktar ekoloġika u aktar b'saħħitha għall-generazzjoni li jmiss jehtieg Ewropa li tiddefendi l-valuri tagħha u tissalvagwardja d-demokraziji tagħha. Id-dritt huwa l-aqwa assi tal-UE fit-twassil tal-benefiċċji tal-UE għall-persuni, għan-negozji, u għall-ambjent tagħna. Din hija r-raġuni għaliex fl-2022 l-Kummissjoni reġghet uriet id-determinazzjoni tagħha li tħares l-istat tad-dritt, il-valuri u d-drittijiet fundamentali tagħna madwar l-UE.

L-istat tad-dritt

Il-Kummissjoni tagħmel użu minn diversi [għodod](#) sabiex tippoteġi u tippromwovi l-istat tad-dritt fl-UE. Wieħed mill-aktar komponenti b'saħħithom huwa ċ-ċiklu tar-[rapport annwali dwar l-istat tad-dritt](#).

Dan ir-rapport annwali jindirizza lill-Istati Membri kollha u għandu l-għan li jippromwovi l-istat tad-dritt, filwaqt li jipprevjeni li jfeggu problemi jew li jaqilbu għall-aġar. Fl-2022, għall-ewwel darba l-Kummissjoni pprezentat [rakkomandazzjonijiet speċifiċi għall-pajjiż](#) dwar l-istat tad-dritt lill-Istati Membri. Il-Kummissjoni indirizzat kwistjonijiet serji tal-istat tad-dritt bi proċeduri ta' ksur, b'mod partikolari relatati mal-indipendenza ġudizzjarja jew il-prinċipji fundamentali tad-dritt tal-UE.

Parti ohra mis-sett ta' għodod tal-UE dwar l-istat tad-dritt hija [r-Regolament dwar il-Kundizzjonalità](#), li jipproteġi l-baġit tal-UE milli jiġi affettwat minn ksur tal-istat tad-dritt fl-Istati

Membri. Fl-2022 il-Kummissjoni użat ir-Regolament bis-siġh. Fil-15 ta' Diċembru 2022, fuq il-bażi ta' proposta mill-Kummissjoni skont ir-Regolament dwar il-Kundizzjonalità, [il-Kunsill](#) adotta miżuri biex jipproteġi l-baġit tal-UE minn ksur tal-prinċipji tal-istat tad-dritt fl-Ungerija.

Il-Kummissjoni kompliet għaddejja bi proċedura ta' ksur kontra [l-Polonja](#) fir-rigward tat-Tribunal Kostituzzjonali Pollakk u l-ġurisprudenza tiegħu. Il-Kummissjoni qieset li s-sentenzi tat-Tribunal kisru d-dispożizzjonijiet tat-Trattat tal-UE u ma kinux kompatibbli mal-prinċipji ġenerali tal-awtonomija, is-supremazija, l-effettività u l-applikazzjoni uniformi tad-dritt tal-UE u l-effett vinkolanti tas-sentenzi tal-Qorti tal-Ġustizzja tal-Unjoni Ewropea.

F'każ ieħor kontra l-Polonja, matul l-2022 il-Kummissjoni kompliet toħroġ is-sejthiet tagħha għall-ħlas ta' penali ta' kuljum, li kienu ġew [ordnati](#) mill-Viċi President tal-Qorti tal-Ġustizzja. F'din [il-proċedura ta' ksur](#), il-Kummissjoni kienet talbet miżuri interim biex tipproteġi l-indipendenza tal-imħallfin Pollakki bħala kwistjoni ta' urġenza.

Il-protezzjoni tal-persuni li jirrapportaw ksur tal-liġi tal-UE



L-informaturi jgħinu fil-prevenzjoni tal-ħsara u jidentifikaw theddid jew ħsara għall-interess pubbliku. Huma jippromwovu l-valuri fundamentali tal-istat tad-dritt u d-demokrazija kif ukoll id-dritt għal-libertà tal-espressjoni. [Ir-regoli tal-UE](#) jipproteġuhom minn ritaljazzjoni għar-rapportar dwar ksur tad-dritt tal-UE. Jirrikjedu wkoll li l-Istati Membri jipprovdu mezzi effettivi biex jirrapportaw tali ksur b'mod kunfidenzjali.

Fl-2022, il-Kummissjoni fethet proċedimenti ta' ksur kontra 26 Stat Membru, billi ma ttrasponewx ir-regoli fil-ħin jew dewmu d-dħul fis-seħh tagħhom. Il-Kummissjoni ħadet il-pass li jmiss fil-proċedura kontra 19-il [Stat Membru](#) fejn baqa' għaddej il-ksur.

Il-ġlieda kontra d-diskriminazzjoni, ir-razziżmu u l-ksenofobija

[Ir-regoli tal-UE](#) jipprevedu li atti ta' razziżmu u ksenofobija huma punibbli b'pieni kriminali effettivi, proporzjonati u dissuazivi. Fl-2022, il-Kummissjoni kompliet bl-isforzi tagħha fl-infurzar ta' dawn ir-regoli. Pereżempju, il-Litwanja rrevediet il-kodiċi kriminali tagħha, u b'hekk solviet in-nuqqasijiet fil-kriminalizzazzjoni tad-diskors ta' mibegħda u r-reati ta' mibegħda. Il-Kummissjoni ħadet ukoll azzjoni biex tipproteġi lill-persuni LGBTIQ mid-diskriminazzjoni.

Il-Kummissjoni ressqet [lill-Ungerija](#) quddiem il-Qorti tal-Ġustizzja dwar regoli nazzjonali li jiddiskriminaw kontra persuni fuq il-bażi tal-orjentazzjoni sesswali u l-identità tal-ġeneru tagħhom. Id-dritt Ungeriz jipprojbixxi jew jillimita l-aċċess għall-kontenut li jipromwovi jew juri l-hekk imsejja "diverġenza mill-identità tal-individwu li tikkorrispondi għas-sess mat-twelid, it-tibdil tas-sess jew l-omosesswalità" għall-minorenni. Il-Kummissjoni qieset li l-liġi tikser diversi regoli tal-UE, kemm ir-regoli tas-suq uniku kif ukoll id-drittijiet fundamentali tal-individwi, b'mod partikolari tal-persuni LGBTIQ, kif ukoll il-valuri komuni fil-qalba tal-UE.

Il-promozzjoni tal-bilanċ bejn ix-xogħol u l-hajja privata

Il-Kummissjoni fethet proċedimenti ta' ksur kontra [19-il Stat Membru](#) talli ma ttrasponewx [id-Direttiva dwar il-Bilanċ bejn ix-Xogħol u l-Hajja Privata bis-sħiħ](#). Id-Direttiva għandha l-għan li tiżgura l-ugwaljanza fil-partecipazzjoni fis-suq tax-xogħol billi tiffacilita r-rikonċiljazzjoni tax-xogħol mal-hajja tal-familja għall-haddiema b'responsabbiltajiet ta' kura u tinkoraġġixxi l-kondiviżjoni ugwali tar-responsabbiltajiet ta' kura bejn il-ġenituri.



Protezzjoni tad-data personali

Il-protezzjoni ta' *data* personali hija dritt fundamentali ta' ċittadini tal-UE li jinsab minnux fil-Karta tad-Drittijiet Fundamentali tal-UE. Bħala kwistjoni ta' prijetà, il-Kummissjoni vvalutat jekk il-leġislazzjoni nazzjonali tikkonformax mal-liġijiet rilevanti tal-UE, jiġifieri [r-Regolament Ġenerali dwar il-Protezzjoni tad-Data \(GDPR\)](#) u [d-Direttiva dwar l-Infurzar tal-Liġi dwar il-Protezzjoni tad-Data](#), filwaqt li ssegwi proċeduri ta' ksur fejn meħtieġ. Il-Kummissjoni ppubblikat [l-ewwel rapport](#) tagħha dwar l-applikazzjoni u l-funzjonament tad-Direttiva dwar l-Infurzar tal-Liġi dwar il-Protezzjoni tad-Data.

Billi l-awtoritajiet nazzjonali tal-protezzjoni tad-data għandhom rwol kruċjali fl-infurzar tar-regoli dwar il-protezzjoni tad-data fl-Istati Membri, il-Kummissjoni ddefendiet l-indipendenza tagħhom u tiżgura li jkunu mgħammra b'setgħat korrettivi. Il-Kummissjoni [rappurtat](#) ukoll dwar l-applikazzjoni tar-[regoli](#) dwar il-protezzjoni tad-data mill-istituzzjonijiet u l-aġenziji tal-UE.

Il-Kummissjoni fethet proċedimenti ta' ksur kontra [s-Slovenja](#) talli naqset milli taggorna l-qafas tal-protezzjoni tad-data tagħha u talli tat setgħat korrettivi insuffiċjenti lill-awtorità tal-protezzjoni tad-data tagħha. Fethet każijiet ta' ksur kontra [l-Finlandja](#) u [l-Iżvezja](#) għal nuqqas ta' rimedju ġudizzjarju effettiv kontra n-nuqqas ta' azzjoni mill-awtoritajiet tal-protezzjoni tad-data tagħhom. Il-Kummissjoni fethet ukoll [każijiet](#) ta' ksur kontra [l-Ġermanja](#) talli naqset milli tittrasponi bis-sħiħ id-Direttiva dwar l-Infurzar tal-Liġi u talli ttrasponiet b'mod skorrett ir-regoli dwar is-setgħat korrettivi tal-awtoritajiet tal-protezzjoni tad-data. Fethet kawża kontra [l-Greċja](#) talli ttrasponiet b'mod skorrett il-kamp ta' applikazzjoni u l-legalità tal-ipproċessar tad-data personali skont id-Direttiva dwar l-Infurzar tal-Liġi.

Protezzjoni ta' ċittadinanza tal-UE


Iċ-ċittadinanza tal-UE u d-drittijiet li tagħti jinsabu fil-qalba tal-UE. Kull persuna li għandha ċ-ċittadinanza ta' Stat Membru tal-UE hija fl-istess ħin ċittadin tal-UE. Dan jagħti d-dritt awtomatiku għall-moviment liberu, l-aċċess għas-suq uniku, u d-dritt tal-vot u li jiġi elett fl-elezzjonijiet Ewropej u lokali. Għal dawn ir-raġunijiet, il-kundizzjonijiet għall-kisba u għat-telf tan-nazzjonalità, li huma rregolati mid-dritt nazzjonali ta' kull Stat Membru, iridu jikkonformaw mad-dritt tal-UE.



Il-Kummissjoni ddecidiet li tressaq [lil Malta](#) quddiem il-Qorti tal-Ġustizzja dwar l-skema tal-ġhoti taċ-ċittadinanza. Din l-iskema, magħrufa wkoll bħala l-iskema tal- “passaport tad-deheb”, tirriżulta fl-ġhoti sistematiku taċ-ċittadinanza Maltija — u b'estensjoni ċ-ċittadinanza tal-UE — bi skambju għal pagamenti u investimenti determinati minn qabel, mingħajr rabta ġenwina ma' Malta.

Kooperazzjoni ġudizzjarja u drittijiet individwali f'materji kriminali

[Il-Mandat ta' Arrest Ewropew](#) huwa l-aktar strument ta' kooperazzjoni ġudizzjarja importanti tal-UE. Għandha l-għan li tiżgura li l-fruntieri miftuha u l-moviment liberu fl-UE ma jiġux sfruttati minn dawk li jfittxu li jevadu l-ġustizzja. Għaldaqstant, fl-2022 il-Kummissjoni għallhekk ħadet passi kruċjali biex tinforza r-regoli tagħha, billi fethet każijiet ta' ksur kontra [l-Bulgarija](#), [il-Lussemburgu](#), [ir-Rumanija](#) u [s-Slovenja](#) talli ttrasponew [id-Deciżjoni Qafas dwar il-Mandat ta' Arrest Ewropew](#) b'mod skorrett.



Il-bażi għall-kooperazzjoni ġudizzjarja bejn l-Istati Membri f'materji kriminali hija l-prinċipju tar-rikonossiment reċiproku ta' sentenzi u deciżjonijiet ġudizzjarji. F'[żewġ sentenzi](#), il-Qorti tal-Ġustizzja tal-Unjoni Ewropea kkonfermat li l-Irlanda kienet naqset

milli tittrasponi r-regoli tal-UE fl-oqsma tas-[sentenzi ta' kustodja, iċ-ċaħda tal-libertà](#) u [l-miżuri ta' superviżjoni bħala alternattiva għad-detenzjoni proviżorja](#).

Fir-rigward tad-drittijiet għal persuni suspettati u akkużati fi proċedimenti kriminali, il-Kummissjoni kompliet tinforza [d-Direttivi tal-UE dwar id-Drittijiet Proċedurali](#): issuktat bit-tieni pass fil-proċedura kontra [l-Irlanda](#) u [l-Portugall](#) talli ttrasponiet b'mod skorrett [ir-regoli](#) dwar id-dritt għall-informazzjoni, kif ukoll kontra [l-Estonja](#), [il-Polonja](#) u [l-Finlandja](#) għat-traspożizzjoni skorretta tar-[regoli](#) dwar il-preżunzjoni ta' innoċenza.

Il-monitoraġġ tal-Kummissjoni tal-implimentazzjoni tad-[Direttiva dwar il-ġlieda kontra l-frodi għall-interessi finanzjarji tal-UE](#) ssokta. adottat [it-tieni rapport ta' implimentazzjoni](#) tagħha u fethet proċedimenti ta' ksur kontra disa' [Stati Membri](#) billi l-leġiżlazzjoni nazzjonali tagħhom ma kinitx konformi ma' dik id-Direttiva.

Sigurtà

Fl-2022, il-Kummissjoni kompliet twettaq [l-Istrateġija tal-UE dwar l-Unjoni tas-Sigurtà](#), bl-għan li tipprovdi s-sikurezza, il-prosperità u l-benesseri lil kulhadd fl-UE. Is-sigurtà hija wkoll fil-qalba tal-prinċipji bażiċi tas-soċjetajiet, l-ekonomiji u d-demokraziji tagħna.

Il-leġiżlazzjoni tal-UE dwar l-armi tan-nar tistabbilixxi standards minimi komuni għall-akkwist, il-pussess u l-iskambju kummerċjali ta' armi tan-nar ċivili, biex tippermetti l-moviment transfruntier tagħhom. Dan jgħin biex tiġi indirizzata t-theddida li l-armi tan-nar jispiċċaw f'idejn it-terroristi.

Il-Kummissjoni ssuktat proċeduri ta' ksur oħrajn kontra [l-Bulgarija](#), [l-Greċja](#), [l-Irlanda](#), [il-Lussemburgu](#) u [l-Iżvezja](#) talli naqsu mill-jittrasponu r-regoli tal-UE dwar [l-immarkar tal-armi](#) jew dwar [l-ispeċifikazzjonijiet tekniċi](#) tal-armi tal-allarm u tas-sinjal. il-Kummissjoni ressqet lill-[Iżvezja](#) quddiem il-Qorti tal-Ġustizzja talli naqset milli tittrasponi [r-regoli](#) tal-UE dwar l-akkwist u l-pussess tal-armi tan-nar.

Il-Kummissjoni hadet aktar miżuri biex tiżgura l-infurzar xieraq tar-regoli dwar id-[drogi](#): nediet kazijiet ta' ksur kontra l-Belġju, il-Bulgarija, l-Irlanda, Ċipru, il-Polonja u r-Rumanija talli naqsu milli jittrasponu [ċerti definizzjonijiet](#) ta' "drogi", b'mod partikolari dwar l-inkluzjoni ta' ċerti sustanzi psikoattivi godda. U tat il-pass li jmiss fil-każ kontra [l-Irlanda](#). F'dawn il-każijiet kollha, il-ksur ġie rimedjat sussegwentement mill-Istati Membri kkonċernati.

Il-Kummissjoni infurzat ukoll ir-regoli tal-UE dwar ċerti reati kriminali serji u [investigazzjonijiet finanzjarji](#). Issuktat il-proċeduri kontra [l-Kroazja](#), [l-Irlanda](#) u [l-Finlandja](#) talli naqsu milli jittrasponu [regoli](#) li jiffaċilitaw l-użu ta' informazzjoni finanzjarja u informazzjoni oħra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali.

Il-Kummissjoni kompliet tippromwovi s-sigurtà fl-era diġitali. Għal dan il-għan, il-Kummissjoni ssuktat proċeduri ta' ksur oħrajn kontra [l-Belġju](#), [l-Bulgarija](#), [iċ-Ċekja](#), [il-Greċja](#), [Spanja](#) u [il-Lussemburgu](#) talli ma ttrasponewx [id-Direttiva](#) dwar il-ġlieda kontra l-frodi u kontra l-falsifikazzjoni ta' mezzi mhux ta' flus kontanti fil-leġiżlazzjoni nazzjonali.

Il-ġlieda kontra [l-abbuż sesswali tat-tfal](#) hija prijorià għall-Kummissjoni. Biex tindirizzaha, il-Kummissjoni fethet proċeduri ta' ksur kontra [l-Irlanda](#), [Spanja](#), [l-Italja](#) u [l-Portugall](#) fir-rigward tad-[Direttiva](#) dwar il-ġlieda kontra l-abbuż sesswali u l-isfruttament sesswali tat-tfal u l-pedopornografija. B'mod partikolari, dawn l-Istati Membri ttrasponew b'mod skorrett ċerti dispożizzjonijiet tad-Direttiva dwar id-definizzjoni ta' ċerti reati, prevenzjoni u assistenza lill-vittmi.

Migrazzjoni u Ażil

Il-Kummissjoni fasslet [patt ġdid dwar il-migrazzjoni u l-ażil](#) biex tiżgura [proċess ta' migrazzjoni u aзіl](#) aktar [gust](#), effiċjenti u aktar sostenibbli fl-UE, u li issa huwa soġġett għal diskussjonijiet mal-



koleġiżlaturi. B'mod ġenerali, [il-politika tal-UE dwar il-migrazzjoni](#) tkopri l-ġestjoni tal-fruntieri, il-politika dwar il-viżi, il-migrazzjoni irregolari, l-ażil u l-migrazzjoni legali. Implimentazzjoni konsistenti u effettiva b'rispett shih tad-drittijiet fundamentali tal-individwi hija kritika għas-suċċess ta' din il-politika.

Il-Kummissjoni ssuktat ukoll bil-monitoraġġ tal-applikazzjoni tal-leġiżlazzjoni attwali u hadet passi normali kontra [l-Belġju](#), [il-Ġermanja](#), [il-Greċja](#) u [Spanja](#) għall-implimentazzjoni skorretta tad-[Direttiva](#) [dwar ir-Ritorn](#), u kontra [l-Italja](#) u [Malta](#) fir-rigward tal-implimentazzjoni skorretta tar-[Regolament](#) dwar

istabbiliment ta' dokument tal-ivvjaġġar Ewropew għar-ritorn.

Il-hidma ta' infurzar kompliet tiżgura li ċ-ċittadini mhux tal-UE li jirrisjedu legalment fl-UE jkunu jistgħu jgawdu d-drittijiet tagħhom skont id-Direttivi dwar il-migrazzjoni legali. Pereżempju, il-Kummissjoni għalqet procedura ta' ksur kontra l-Italja fir-rigward tad-[Direttiva dwar il-Permess Uniku](#) wara li l-Italja bidlet il-leġiżlazzjoni nazzjonali tagħha. Ċittadini mhux tal-UE li jaħdmu u li jirrisjedu legalment fl-Italja issa jistgħu jibbenefikaw minn trattament ugwali bħaċ-ċittadini Taljani fir-rigward ta' oqsma li jinkludu l-kundizzjonijiet tax-xogħol, il-libertà ta' assoċjazzjoni, l-edukazzjoni, is-sigurtà soċjali u l-benefiċċji tat-taxxa.

L-implimentazzjoni ta' sanzjonijiet kontra r-Russja

L-UE għandha aktar minn 40 reġim differenti ta' sanzjonijiet fis-sehħ, adottati skont il-[Politika Ewropea ta' Sigurtà Komuni \(PESK\)](#) tagħha. Dawn jinkludu [sanzjonijiet](#) b'reazzjoni għall-aggressjoni militari tar-Russja kontra l-Ukrajna. Fl-2022, l-UE adottat disa' pakketti ta' sanzjonijiet mingħajr preċedent, li jkopru firxa ta' setturi, bħall-finanzi, l-enerġija, il-midja, it-trasport u l-kummerċ, biex idgħajfu l-kapaċità tar-Russja li tiffinanzja l-gwerra.



Il-Kummissjoni ppromwoviet l-implimentazzjoni uniformi ta' dawn is-sanzjonijiet u mmonitorjat l-infurzar tagħhom. Biex tikseb għarfien dwar ksur potenzjali, il-Kummissjoni nediet [l-għodda ta' sanzjonijiet tal-UE għall-informaturi](#), pjattaforma online sigura li tippermetti lill-informaturi jirrapportaw ksur b'mod anonimu.

Sal-aħħar tal-2022 irċeviet aktar minn 400 rapport rilevanti sal-aħħar. Baġtet ukoll kwistjonarji lill-Istati Membri biex jiġbru feedback dwar kwistjonijiet ta' implimentazzjoni. U organizzat gruppi ta' esperti biex jikkoordinaw l-azzjonijiet ta' implimentazzjoni tal-Istati Membri u jaqsmu l-aħjar prattika. Fl-aħħar nett, hija ppubblikat madwar 550 mistoqsija u twegiba fuq [sit web apposta](#) biex tgħin lill-partijiet ikkonċernati jimplimentawhom.